

# تہذیب و تمدن



پروفیسر سید ابوبکر غزنوی  
سیاق و اسباق چائسلر ہما ولہور یونیورسٹی



### دفاع کا فرضِ عظیم اور مسلمانانِ پاکستان

- 18 ..... دفاع کا فرضِ عظیم ..... ❁
- 18 ..... دفاع کے بارے میں پہلی آیت ..... ❁
- 19 ..... مسلمان بھائی کو ظلم سے نجات دلانا ضروری ہے ..... ❁
- 22 ..... سب سے افضل عمل جہاد ہے ..... ❁
- 26 ..... فسادِ نیتِ اجر سے محروم کر دیتا ہے ..... ❁

### غزوہ تبوک میں ہمارے لیے سامانِ عبرت ہے

- 33 ..... حضرت کعب بن لہبؓ کی حکایت خود ان کی زبانی ..... ❁
- 34 ..... جہاد میں شریک ہونے کے لیے منت و زاری ..... ❁
- 36 ..... انتہائی بے سروسامانی ..... ❁
- 36 ..... تین صحابی جو جنگ میں حاضر نہ ہو سکے ..... ❁

- 38 ..... حضرت کعب بن اللہ کی پریشانی اور بارگاہ رسالت میں حاضری ..... ❁
- 39 ..... فریضہ دفاع میں کوتاہی سنگین جرم ہے ..... ❁
- 44 ..... سامان عبرت ..... ❁

### وقت کی پکار

- 47 ..... وقت کی پکار ..... ❁
- 48 ..... یہ محض توفیق الہی ہے ..... ❁
- 49 ..... آداب جنگ، کتاب و سنت کی روشنی میں ..... ❁
- 49 ..... پاکستانی افواج سے خطاب ..... ❁
- 52 ..... جم کر لڑو ..... ❁
- 53 ..... اللہ کا ذکر تمہاری زبانوں پر جاری ہو ..... ❁
- 54 ..... آسمانی لشکر تمہاری پشت پناہی کریں ..... ❁
- 55 ..... ہمارا دشمن یقین و ایمان کی دولت سے محروم ہے ..... ❁
- 56 ..... پاکستانی فوج کو خراج تحسین ..... ❁
- 57 ..... پاکستانی عوام سے خطاب ..... ❁
- 59 ..... علماء سے خطاب ..... ❁
- 59 ..... صدر مملکت سے اپیل ..... ❁

- 60 ..... ہندوستانی سامراج کو چیلنج ❀
- 64 ..... جہاد کا شرعی مفہوم کیا ہے؟ ❀

### فریضہ جہاد کے تقاضے

- 63 ..... فریضہ جہاد کے تقاضے ❀
- 64 ..... جہاد کا شرعی مفہوم کیا ہے؟ ❀
- 65 ..... جہاد کے مفہوم کی وسعتیں ❀
- 66 ..... مالی جہاد ❀
- 68 ..... یہ شیطانی وسوسہ ہے ❀
- 70 ..... لسانی جہاد ❀
- 70 ..... خون کا عطیہ دینا بھی جہاد ہے ❀
- 70 ..... کاروبار معمول پر رہے ❀

### یوم شکر

- 76 ..... چاق چو بندر پیے ❀
- 76 ..... اللہ کا فضل و کرم ❀
- 77 ..... ہم سہرا پاس ہیں ❀

- 78 ..... تقویٰ اختیار کرنا حقیقی شکرگزاری ہے ❁
- 80 ..... قوم جاگ اٹھی ہے ❁
- 82 ..... جنگ کی غرض و غایت ..... ❁
- 82 ..... مستقل امن کے لیے جنگ ناگزیر ہے ..... ❁

شہدائے پاکستان کو خراج عقیدت

- 87 ..... شہدائے پاکستان کو خراج عقیدت ..... ❁



## عرض ناشر

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ أَشْرَفِ  
الْأَنْبِيَاءِ وَالْمُرْسَلِينَ أَمَّا بَعْدُ!

1965ء کی ایک شام ہمارے ازلی وابدی دشمن ہندوستان نے اچانک پاکستان پر حملہ کر دیا۔ اور بیک وقت کئی محاذوں پر جنگ کی آگ بھڑکا دی۔ ایسے مرحلہ پر اللہ تعالیٰ کی توفیق سے پوری قوم نے اتحاد اور جہاد کا مظاہرہ کیا قوم کے علماء نے عوام کو جہاد کے ایمان افروز درس دیے۔ افواج پاکستان نے بہادری کے امنٹ نقوش رقم کیے۔ اور عوام پاکستان نے قربانیوں کی شاندار مثالیں قائم کیں۔

انہی ہدی خوانوں میں ایک نام عظیم مفکر پروفیسر سید ابو بکر غزالی رحمۃ اللہ علیہ و اُس چانسلر اسلامیہ یونیورسٹی بہاولپور کا ہے۔ کہ اس جنگ کے دوران انہوں نے سات خطبات جمعہ ارشاد فرمائے۔ جس میں جہاد کشمیر کی فرضیت و اہمیت اور ترک جہاد کی ذلت و رسوائی کو بیان کیا۔ قوم کا حوصلہ بلند کرنے کا فریضہ ادا کیا۔ اور جہاد ہی کو تمام مسائل کا حل قرار دیا۔

کچھ عرصہ پہلے مجھے ایک دوست نے ان خطبات کے حوالے سے رہنمائی کی۔ جس کے بعد میری کوششوں کا آغاز ہو گیا۔ کہ کہیں سے یہ خطبات دستیاب ہو جائیں تو انہیں منظر عام پر لایا جائے تاکہ جہاد بالخصوص جہاد کشمیر کے حوالے سے اسلاف ملت کے منہج و موقف کا پتہ چل جائے۔ بالآخر اللہ نے اس میں کامیابی دی۔ مدرسہ تقویہ الاسلام کی طرف سے شائع شدہ ان خطبات کا مجموعہ دارالاندلس کے رفیق بھائی اعجاز تنویر سے دستیاب ہو گیا۔ جسے مزید ترتیب و تخریج کے ساتھ احباب کی خدمت پیش کر رہے ہیں افادیت کا پتہ تو پڑھنے ہی سے چلے گا۔ اللہ تعالیٰ قبول فرمائے۔ آمین

آپ کا بھائی

سیف اللہ خالد

مدیر ”دارالاندلس“،



بِسْمِ اللّٰهِ الرَّحْمٰنِ الرَّحِیْمِ

## مسئلہ جہادِ کشمیر دفاع کا فرضِ عظیم اور مسلمانانِ پاکستان

یہ حضرت مولانا پروفیسر سید ابوبکر غزنوی رحمۃ اللہ علیہ کا خطبہ جمعہ ہے جو انہوں نے  
20 اگست 1965ء کو دارالعلوم تقویۃ الاسلام میں ارشاد فرمایا۔ اس میں کتاب و سنت  
کی روشنی میں مسئلہ جہادِ کشمیر کی وضاحت کی گئی ہے۔



## دفاع کا فرضِ عظیم اور مسلمانانِ پاکستان

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ أَشْرَفِ  
الْأَنْبِيَاءِ وَالْمُرْسَلِينَ أَمَّا بَعْدُ!

کشمیر میں صورت حال نازک ہو گئی ہے۔ کشمیر کے مسلمان موت و حیات کی آخری  
کشمکش میں مبتلا ہیں۔ ایک ہمسایہ مسلمان قوم ہونے کی حیثیت سے ہم پر واجب ہے  
کہ ہم غور کریں کہ آج جب کہ کشمیر کے جیل خانے مظلوم اور مقہور مسلمانوں سے بھر  
گئے ہیں اور کشمیر کے محاذ پر مسلمانوں کی لاشیں خاک و خون میں تڑپ رہی ہیں، اللہ اور  
اس کے رسول ﷺ کا ہم سے کیا تقاضا ہے؟

مسلمانانِ کشمیر کی مظلومیت تاریخ کی ایک کھلی ہوئی حقیقت ہے۔ کشمیر کے  
مسلمانوں نے گلاب سنگھ کے مظالم سہے، پرتاب سنگھ کے جبر و تشدد کو برداشت کیا۔ ہری سنگھ  
کے ظلم و ستم کا شکار ہوئے۔ ۱۴ اگست ۱۹۴۷ء کو ملک کا بٹوارا ہوا اور پاکستان معرض وجود  
میں آیا۔ ریاستوں کو عوام کی تائید سے پاکستان یا ہندوستان سے الحاق کی اجازت دی  
گئی۔ ۱۵ اگست ۱۹۴۷ء کو مسلمانانِ کشمیر نے ایک عظیم الشان اجتماع میں پاکستان کے  
ساتھ الحاق کا اعلان کیا، مگر ہری سنگھ نے سازش کی اور بھارتی فوج سے مل کر عوام کی

خواہش کے علی الرغم ہندوستان کے ساتھ الحاق کا اعلان کر دیا اور ملک پر غاصبانہ قبضہ کر لیا۔ یوں اٹھارہ برس سے کشمیر کا مسلمان دو غلامیوں، ڈوگرہ راج اور بھارتی سامراج کے بوجھ تلے دب کر کراہ رہا ہے۔ سختیاں جھیل جھیل کر ان کی روہیں زخمی ہو گئی ہیں۔ ان کے جسم مضحل ہو چکے ہیں۔

### دفاع کا فرض عظیم:

اسلام کے شرعی واجبات و فرائض میں سے ایک نہایت اہم اور اکثر حالتوں میں ایمان و کفر تک کا فیصلہ کر دینے والا فرض دفاع ہے۔ دفاع سے مراد یہ ہے کہ جب بھی کسی مسلمان آبادی پر کوئی غیر مسلم گروہ یا حکومت حملہ آور ہو یا غاصبانہ قبضہ کرے یا کسی مسلم آبادی پر ظلم ڈھائے، تو یکے بعد دیگرے تمام دنیا کے مسلمانوں پر شرعاً فرض ہو جاتا ہے کہ دفاع کے لیے اٹھ کھڑے ہوں اور اس مسلم آبادی کو غیر مسلموں کے قبضہ و اقتدار سے لڑ کر بچائیں اور اس مقصد عظیم کے لیے اپنی ساری قوتیں اور طاقتیں صرف کر ڈالیں۔ اپنی تمام کوششوں کو اس کام کے لیے وقف کر دیں۔ جو ملک جس قدر اس مظلوم آبادی کے قریب ہے، اس پر ذمہ داری اسی قدر زیادہ عائد ہوتی ہے۔

### دفاع کے بارے میں پہلی آیت:

بقول اکابر مفسرین پہلی آیت جو فریضہ دفاع کے بارے میں اتری، سورہ حج کی

یہ آیت ہے:

﴿إِنَّ اللَّهَ يُدْفِعُ عَنِ الَّذِينَ آمَنُوا إِنَّ اللَّهَ لَا يُحِبُّ كُلَّ خَوَّانٍ

كَفُورٍ ۝ أُذِنَ لِلَّذِينَ يُقْتَلُونَ بِأَنَّهُمْ ظَلَمُوا ۖ وَإِنَّ اللَّهَ عَلَىٰ  
نَصْرِهِمْ لَقَدِيرٌ ۝ الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ  
يَقُولُوا رَبَّنَا اللَّهُ ﴿ (الحج: ۳۸-۴۰)

”اللہ تعالیٰ مومنوں پر سے ان کے دشمنوں کو ہٹاتا رہتا ہے۔ وہ ان لوگوں کو پسند نہیں کرتا (جو اس کی دی ہوئی قوت اس کی راہ میں صرف کرنے میں) خیانت کرتے ہیں اور حد درجہ کفرانِ نعمت کرتے ہیں۔ جن مسلمانوں سے لڑائی کی جا رہی ہے، انہیں جنگ کی اجازت دی جاتی ہے۔ اس لیے کہ ان پر ظلم ڈھایا گیا اور اللہ مظلوموں کی مدد پر یقیناً قادر ہے۔ یہ وہ لوگ ہیں جو ناحق اپنی آبادیوں سے نکال دیے گئے۔ اس کے سوا تو ان کا کوئی جرم نہ تھا کہ وہ کہتے تھے ہمارا رب اللہ ہی ہے۔“

### مسلمان بھائی کو ظلم سے نجات دلانا ضروری ہے:

آج کشمیر کے بھائیوں کا جرم فقط یہ ہے کہ وہ لا الہ الا اللہ کا اقرار کرنے والے ہیں اور محمد رسول اللہ ﷺ کے دامن سے وابستہ ہیں۔ قرآن نے واضح اور غیر مبہم الفاظ میں کہا کہ اگر مسلمانوں کی کوئی جماعت کمزوری اور بیچارگی کے باعث دشمنوں کے چنگل میں آگئی ہے اور اس چنگل سے اپنے آپ کو چھڑانے کی سکت نہیں رکھتی، تو ایسی حالت میں دوسرے مسلمانوں پر، جو آزاد ہوں اور جنگ کی طاقت رکھتے ہوں، فرض ہو جاتا ہے کہ اپنے ان مسلمان بھائیوں کو اس ظلم سے نجات دلانے کے

لیے جنگ کریں۔

﴿وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا﴾ (النساء: ۷۵)

”تمہیں کیا ہو گیا ہے کہ اللہ کی راہ میں ان کمزور مردوں، عورتوں اور بچوں کے لیے جنگ نہیں کرتے جو کہتے ہیں، اے ہمارے رب! ہمیں اس بستی سے نکال، جہاں کے لوگ ہم پر ظلم ڈھا رہے ہیں اور اپنی خاص عنایت سے ہمارے لیے حامی و مددگار بنا۔“

اس آیت کا انداز صاف بول رہا ہے کہ وہ لوگ جو ان مظلوموں کی یاوری و مدد نہیں کرتے خدا ان کی بے حسی پر سخت برہمی کا اظہار کر رہا ہے:

﴿مَا لَكُمْ .....﴾ تم کو کیا ہو گیا۔

دوسری جگہ اور زیادہ وضاحت سے تاکید کی:

﴿وَإِنْ اسْتَنْصَرُواكُمْ فِي الدِّينِ فَعَلَيْكُمْ النَّصْرُ﴾ (الانفال: ۷۲)

”اگر وہ دینی رشتے کا واسطہ دے کر تم سے مدد مانگیں، تو تم پر واجب ہے کہ تم ان کی مدد کرو۔“

اے عزیزانِ ملت! یاد رکھو کہ اسلامی احکام میں فریضہٴ دفاع جو اہمیت رکھتا ہے،

اللہ اور اس کے رسول پر ایمان لانے کے بعد کوئی فریضہ، کوئی عمل، کوئی عبادت اس اہمیت کی حامل نہیں۔ یہ فریضہ نمازوں سے افضل، یہ فریضہ روزوں سے افضل، یہ فریضہ تسبیح و تحمید و تہلیل سے افضل ہے اور میں جو کچھ کہہ رہا ہوں، محض جذبات کی رو میں بہہ کر نہیں کہہ رہا، بلکہ اس حدیث کا ترجمہ کر رہا ہوں جو بخاری میں حضرت ابو ہریرہ رضی اللہ عنہ سے مروی ہے کہ حضور صلی اللہ علیہ وسلم سے سوال کیا گیا:

« أَى الْعَمَلِ أَفْضَلُ ؟ » « کونسا عمل سب سے زیادہ فضیلت رکھتا ہے؟ »

فرمایا: « إِيْمَانًا بِاللَّهِ وَرَسُولِهِ ؟ » « اللہ اور اس کے رسول پر ایمان لانا۔ »

پوچھا گیا: « ثُمَّ مَاذَا ؟ » « اس کے بعد کون سا؟ »

فرمایا: « الْجِهَادُ فِي سَبِيلِ اللَّهِ » « اللہ کی راہ میں جہاد کرنا۔ »<sup>1</sup>

بات سیدھی اور صاف ہے جس عمل میں جس قدر زیادہ ایثار و قربانی ہوگی اس کا اجر و ثواب بھی اسی قدر زیادہ ہوگا۔ ظاہر ہے جہاد کے عمل میں جو ایثار اور قربانی دینی پڑتی ہے کسی اور عمل میں ایسی قربانی اور ایثار نہیں کرنا پڑتا ہے۔ ترمذی شریف میں ہے، ایک مرتبہ صحابہ رضی اللہ عنہم کی ایک جماعت میں اس بات کا چرچا ہوا: « أَى الْأَعْمَالِ أَحَبُّ إِلَى اللَّهِ ؟ » « تمام اعمال میں سے اللہ کی نظر میں سب سے زیادہ محبوب عمل کونسا ہے؟ » اس پر سورہ صف نازل ہوئی جس کی چوتھی آیت یہ ہے:

﴿ إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَهُمْ بُنْيَانٌ

مَرصُوصٌ ﴾ (الصف : ٤)

1 صحیح بخاری، کتاب الایمان، باب من قال ان الایمان هو العمل: ٢٦۔

”اللہ تعالیٰ ان لوگوں کو محبوب رکھتا ہے جو اس کی راہ میں صف باندھ کر یوں استقامت کے ساتھ، جم کر لڑتے ہیں گویا وہ سیسہ پلائی ہوئی دیواریں ہیں۔“<sup>①</sup>

### سب سے افضل عمل جہاد ہے:

پس آج ہر وہ مسلمان جو اللہ اور اس کے رسول پر ایمان رکھتے ہوئے محض اسلامی اخوت کے رشتے کی بنا پر کشمیر کے محاذ پر لڑ رہا ہے، وہ اپنی تمام معصیتوں اور گناہوں کے باوجود ان عابدوں، زاہدوں اور شب زندہ داروں سے افضل ہے، جن کے دل میں کبھی جہاد کا خیال تک نہیں گزرتا۔ جیسا کہ رسول اللہ ﷺ نے فرمایا:

«حَرَسُ لَيْلَةٍ فِي سَبِيلِ اللَّهِ أَفْضَلُ مِنْ أَلْفِ لَيْلَةٍ يُقَامُ لَيْلَهَا وَيُصَامُ نَهَارَهَا»<sup>②</sup>

”اللہ تعالیٰ کے راستے (میدان جہاد) میں ایک رات کا پہرہ دینا ہزار دنوں کے روزوں اور ہزار راتوں کی عبادت سے بھی افضل ہے۔“

ایک شخص نے آپ ﷺ سے پوچھا، یا رسول اللہ ﷺ! کوئی ایسا عمل بتا دیجیے کہ مجاہدین کا ثواب حاصل ہو؟ آپ ﷺ نے فرمایا میں ایسا کوئی عمل نہیں پاتا۔ پھر فرمایا:

«هَلْ تَسْتَطِيعُ إِذَا خَرَجَ الْمُجَاهِدُ أَنْ تَدْخُلَ مَسْجِدَكَ فَتَقُومَ وَلَا تَفْتَرُ وَتَصُومَ وَلَا تَفْطِرَ؟»

① جامع الترمذی، کتاب تفسیر القرآن، سورة الصف: ۳۰۹۔

② مسند احمد: ۶۵، ۶۱/۱۔

”کیا تم یہ طاقت رکھتے ہو کہ جب مجاہد جائے تو تم مسجد میں جا کر برابر نماز پڑھتے رہو اور کبھی سست نہ پڑو، برابر روزے رکھتے رہو اور درمیان میں کبھی افطار نہ کرو۔“

اس نے عرض کیا: (( وَ مَنْ يَسْتَطِيعُ ذَلِكَ؟ )) ”اس کام کی کس میں طاقت ہو سکتی ہے؟“<sup>①</sup>

پس اگر رسول اللہ ﷺ کا فرمان سچ ہے اور شریعت محمدیہ برحق ہے، تو ہمیں اس بات پر ایمان لانا چاہیے کہ ہر وہ گنہگار مسلمان جو آج کشمیر کے مقہور و مظلوم مسلمانوں کی نصرت و حمایت میں سینہ سپر ہے، تم اپنے زہد و تقویٰ کی رعونیت میں ہزار اسے معصیت آلود کہو..... تمہاری مدت العمر کی عبادتیں اس کے سینے کے ایک زخم خون چکاں..... نہیں بلکہ اس زخم سے بہتے ہوئے خون کے ایک قطرے کی بھی عظمت نہیں پاسکتی ہیں۔ حضرت عبداللہ بن مبارک رضی اللہ عنہ نے حضرت فضیل بن عیاض رضی اللہ عنہ کو ایک مرتبہ اشعار لکھ کر بھیجے تھے:

يَا عَابِدَ الْحَرَمِيِّنَ لَوْ أَبْصَرْتَنَا  
لَعَلِمْتَ أَنَّكَ بِالْعِبَادَةِ تَلْعَبُ

”اے حرمین شریفین میں عبادت کرنے والے! اگر تو ہمارا حال دیکھے تو تجھے یقین آجائے کہ تو نے عبادت کو ایک اٹھو کہ..... ایک کھیل بنا رکھا ہے۔“

① صحیح بخاری، کتاب الجہاد، باب فضل الجہاد والسير: ۲۷۸۵۔

مَنْ كَانَ يَخْضِبُ خَدَّهُ بِدُمُوعِهِ  
فَنُحُورَنَا بِدِمَائِنَا تَتَخَضَّبُ

”وہ جس نے اپنے رخسار (یا د خدا میں) آنسوؤں سے تر کر لیے ہیں،  
میدان جنگ میں آ کر ہمیں دیکھے کہ ہماری گردنیں (اللہ تعالیٰ کی محبت میں،  
خون سے رنگین ہو رہی ہیں۔“

رِيحُ الْعَبِيرِ لَكُمْ وَ نَحْنُ عَبِيرُنَا  
رَهْجُ السَّنَابِكِ وَالْغُبَارُ الْأَطْيَبُ

”عطر کی مہک تمہارے لیے ہے۔ ہمارا عطر تو میدان جنگ میں گھوڑوں کی  
ٹاپوں سے اٹھا ہوا غبار ہے۔“

حضرت فضیل نے جب یہ اشعار پڑھے تو آنکھوں میں آنسو بھر آئے۔ آپ  
روتے تھے اور بار بار کہتے تھے: (صَدَقَ أَبُو عَبْدِ الرَّحْمَنِ) ”عبداللہ بن مبارک نے  
سچ کہا ہے۔“ حافظ ابن عساکر نے اپنی تاریخ میں یہ اشعار نقل کیے ہیں۔ غرض یہ کہ  
”دفاع“ اسلام کے ان بنیادی فرائض میں سے ہے جن کو ایک مسلمان، مسلمان ہوتے  
ہوئے ترک کرنے کی کبھی جسارت نہیں کر سکتا۔ اگر ایک مسلمان کے دل میں رتی بھر  
ایمان بھی باقی ہے تو اللہ کا یہ حکم اسے کمر بستہ کر دینے کے لیے کافی ہے:

﴿يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ  
أَتَأْتَلْتُمْ إِلَى الْأَرْضِ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ فَمَا



مَتَاعُ الْحَيَاةِ الدُّنْيَا فِي الْأَخِرَةِ إِلَّا قَلِيلٌ ﴿التوبة: ۳۸﴾  
 ”اے ایمان والو! تمہیں کیا ہو گیا ہے کہ جب تمہیں کہا جاتا ہے کہ اللہ کی راہ میں نکل کھڑے ہو، تو تمہارے پاؤں بو جھل ہو جاتے ہیں اور تم زمین پر ڈھیر ہو جاتے ہو؟ کیا آخرت چھوڑ کر دنیا کی زندگی پر مطمئن ہو بیٹھے ہو؟ اگر یہی بات ہے تو یاد رکھو جس زندگی پر خوش ہوئے ہو، وہ آخرت کے مقابلے میں بالکل ہیچ ہے۔“

ساتھ یہ فرمایا:

﴿إِلَّا تَنْفِرُوا يُعَذِّبْكُمْ عَذَابًا أَلِيمًا وَيَسْتَبْدِلْ قَوْمًا غَيْرَكُمْ﴾  
 (سورة التوبة: ۳۹)

”اگر تم نہ نکلے تو اللہ تعالیٰ تم کو دردناک سزا دے گا اور تمہارے سوا اور لوگوں کو بدل لائے گا۔“

یاد رکھو! اگر تم نے اللہ کے حکم سے سرتابی کی اور وقت آنے پر بھی حق کی راہ میں نہ نکلے تو اللہ تمہیں غلامی کے دردناک عذاب میں مبتلا کر دے گا اور تمہاری جگہ کسی دوسری قوم کو حق کی حمایت کے لیے کھڑا کر دے گا۔ تم چھانٹ دیے جاؤ گے۔ حق تمہاری حمایت کا محتاج نہیں۔ تم ہی اپنی زندگی اور بقا کے لیے حق کے محتاج ہو۔ اسلام کی مخالفت اور لادین نظام حیات کی حمایت میں کافر ایک دوسرے کے ساتھی اور حامی ہیں۔

﴿وَالَّذِينَ كَفَرُوا بَعْضُهُمْ أَوْلِيَاءُ بَعْضٍ﴾ (الأنفال: ۷۳)

”جن لوگوں نے اسلام سے انکار کیا وہ ایک دوسرے کے ساتھی و مددگار ہیں۔“

پس مسلمانوں کے لیے بدرجہ اول ناگزیر ٹھہرا کہ وہ باہم یاوری اور مددگاری کریں۔

### فسادِ نیتِ اجر سے محروم کر دینا ہے:

میں یہاں اس بات کو واضح کر دینا چاہتا ہوں کہ کشمیر کے مسلمان بھائیوں کی یاوری و مدد صرف اس لیے ہم پر واجب ٹھہری کہ وہ لا الہ الا اللہ کی گواہی دیتے ہیں اور محمد رسول اللہ ﷺ کے دامن سے وابستہ ہیں۔ وہ اسلامی اخوت و مودت ہی کا رشتہ ہے جس نے ہم پر یہ فرض عائد کیا ہے۔ میں وضاحت سے کہتا ہوں کہ جو شخص محض خون اور نسل کے رشتے کی بنا پر یاوری و مددگار ہے وہ اس اجر و ثواب کا ہرگز مستحق نہیں جس کا ذکر میں کر چکا ہوں۔ وہ ان آیات و احادیث مذکورہ کا ہرگز مخاطب نہیں، گواہی نے بھی وہ تمام صعوبتیں اور تکلیفیں جھیلیں جو ایک مجاہد جھیلتا ہے، مگر فسادِ نیت کی بنا پر وہ اس اجر و ثواب سے محروم رہا۔

پس اسلامی اخوت و مودت کی بنا پر اسلام نے ہم پر واجب ٹھہرایا کہ ان کشمیری بھائیوں کی مال و جان سے مدد کریں۔ اس دفاع میں شریک ہونا اس لیے بھی ضروری ہوا کہ کشمیر کا الحاق ہندوستان کے ساتھ غیر آئینی طور پر اکثریت کے فیصلے کے خلاف ہوا اور اس پر غاصبانہ قبضہ کیا گیا۔ ان دونیوں میں کوئی تعارض تو نہیں۔

یاد رکھیے کہ فریضہ دفاع میں کوتاہی ایک ایسی معصیت، ایک ایسا فسق ہے جسے حدیث میں نفاق سے تعبیر کیا گیا ہے۔ صحیح مسلم میں ہے:

« مَنْ مَاتَ وَ لَمْ يَغْزُ وَ لَمْ يُحَدِّثْ بِهٖ نَفْسَهُ مَاتَ عَلٰى شُعْبَةٍ »

### مِنْ نِفَاقٍ»<sup>①</sup>

”جو اس حالت میں دنیا سے گیا کہ نہ تو کبھی اسلام کے دشمنوں سے جنگ کی اور نہ کبھی اپنے جی سے جہاد کی بات کہی یعنی جہاد کا عزم و ارادہ بھی نہ کیا، تو اس کی موت ایسی حالت پر ہوئی جو نفاق کی شاخوں میں سے ایک شاخ ہے۔“

میرے بھائیو! آج مطلعِ غبار آلود ہے۔ خون کی لالی افق پر چھا گئی ہے۔ جنگ کی آگ بھڑک اٹھی ہے اور کچھ بعید نہیں کہ اس کے شعلے ہماری سرحدوں کی طرف لپکیں تو اس صورت میں پاکستان کے ہر مسلمان پر یہ شرعاً واجب ہے کہ وہ اپنے دل میں دفاع کے اس فریضہِ شرعیہ کی ادائیگی کے لیے ایک طلب، ایک امنگ اور ایک ولولہ محسوس کرے۔ ہر وہ مسلمان جس کا دل اس عزم و طلب سے خالی ہے وہ ایمان و اسلام کی روشنی سے محروم ہوا اور نفاق کی ظلمت اس کے دل پر چھا گئی۔ امام احمد و مسلم نے نعمان بن بشیر رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا:

« مَثَلُ الْمُؤْمِنِينَ فِي تَوَادُّهِمْ وَ تَرَاحُمِهِمْ وَ تَعَاطُفِهِمْ مَثَلُ الْجَسَدِ إِذَا اشْتَكَى مِنْهُ شَيْءٌ تَدَاعَى لَهُ سَائِرُ الْجَسَدِ بِالسَّهْرِ وَالْحَمَى»<sup>②</sup>

”مسلمانوں کی مثال باہمی مودت، محبت اور ہمدردی میں ایسی ہے جیسے ایک

① صحیح مسلم، کتاب الامارۃ، باب ذم من مات ولم يغفر..... الخ: ۱۹۱۰۔

② مسند امام احمد: ۲۷۰/۴۔ مسلم، کتاب البر والصلۃ والأدب، باب

تراحم المؤمنین و تعاطفہم و تعاضدہم: ۲۵۸۶۔

جسم واحد کی، اگر اس کے ایک عضو میں شکایت پیدا ہوتی ہے تو سارا جسم بے چین ہو جاتا ہے اور تڑپ اٹھتا ہے۔“

پس اگر یہ سچ ہے کہ آج کشمیر کے مسلمان بھائی قید و محن کی سختیاں جھیل رہے ہیں اور ڈوگرہ راج اور بھارتی سامراج کے ظلم و تشدد کا شکار ہو رہے ہیں، تو حیف ہے ہم پر اگر ان کے درد و کرب کو ہم اپنے قلب و جگر میں محسوس نہیں کرتے۔ اگر یہ سچ ہے کہ آج کشمیر کے محاذ پر مسلمانوں کی لاشیں خاک و خون میں تڑپ رہی ہیں، تو اللہ اور اس کے ملائکہ کی پھٹکار ہو ہم پر اگر ہم ان کے زخموں کی ٹیسیں اپنی روح کی گہرائیوں میں محسوس نہ کریں۔ ملت اسلامیہ جسم واحد ہے۔ اگر ہاتھ کی ایک انگلی زخمی ہوگئی ہے تو تمام اعضاء کا بے قرار ہونا بدیہی سی بات ہے اور جب تک وہ اعضاء کٹ کر جدا نہیں ہو جاتے ناممکن ہے کہ اس درد سے متاثر نہ ہوں۔

سردار عبدالقیوم اور ان کے ساتھیوں کو میرا یہ پیغام پہنچا دو کہ شب غم کی آخری گھڑیاں ہیں، جی کڑا کرو، غم کی تاریکیاں بہت جلد چھٹ جانے والی ہیں۔ صبح آزادی کی کرنیں پھوٹ رہی ہیں۔ وہ دن قریب آ گیا ہے جب غلامی کی زنجیریں حریت پسندوں کی تنگ سے کٹ چکی ہوں گی اور کشمیر کی حسین، سرسبز و شاداب وادی ﴿فَقُطِعَ دَابِرُ الْقَوْمِ الَّذِينَ ظَلَمُوا﴾<sup>۱</sup> کے دنواز زمزموں سے گونج اٹھے گی۔ مقبوضہ کشمیر کے جیل خانوں کی تنگ و تاریک کوٹھڑیوں میں زندگی بسر کرنے والو! تم جیل خانوں

① ”پھر ظالم لوگوں کی جڑ کٹ گئی۔“ (الانعام: ۴۵)

کے روزنوں سے جھانک کر دیکھو! منزل قریب ہے، زنجیروں کی جھکارتیز کرو۔

ان قید و سلاسل کو ہم تم سکھلائیں گے شورشِ بربط وئے  
وہ شورش جس کے آگے زبوں ہنگامہ بطلِ قیصر وکے

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



غزوة تبوک میں ہمارے لیے سامانِ عبرت ہے

## غزوة تبوک میں ہمارے لیے سامانِ عبرت ہے

حضرت کعب بن اللہ کی حکایت خود ان کی زبانی  
حضرت مولانا پروفیسر سید ابوبکر غزوی رحمۃ اللہ علیہ کا خطبہ جمعہ جو انہوں نے ۲۷ اگست  
کو دارالعلوم تقویۃ الاسلام میں ارشاد فرمایا

## غزوہ تبوک میں ہمارے لیے سامانِ عبرت ہے

### حضرت کعب بن اللہؓ کی حکایتِ خودان کی زبانی:

﴿وَعَلَى الثَّلَاثَةِ الَّذِينَ خَلَفُوا حَتَّىٰ إِذَا صَاقَتْ عَلَيْهِمُ الْأَرْضُ  
بِمَا رَحِبَتْ وَصَاقَتْ عَلَيْهِمُ أَنْفُسُهُمْ وَظَنُّوا أَن لَّا مَلْجَأَ مِنَ  
اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ﴾<sup>1</sup>

آج ہمارے ملکی حالات کا دھارا جس رخ پہ بہہ رہا ہے، غزوہ تبوک میں ہمارے لیے بہت کچھ عبرت کا سامان ہے۔ ہجرت کے نویں سال تمام ملک عرب میں یہ خبر پھیل گئی کہ رومیوں کی فوج نے مسلمانوں پر دھاوا بولنے کی ٹھان لی ہے۔ شام کے قبلی سوداگروں نے جو مدینہ میں روغنِ زیتون بیچنے آتے تھے، خبر دی کہ رومیوں نے شام

① ”اور تین شخصوں کے حال پر بھی جن کا معاملہ ملتوی چھوڑ دیا گیا تھا یہاں تک کہ جب زمین باوجود اپنی فراخی کے ان پر تنگ ہونے لگی اور وہ خود اپنی جان سے تنگ آ گئے اور انہوں نے سمجھ لیا کہ اللہ تعالیٰ سے کہیں پناہ نہیں مل سکتی بجز اس کے کہ اس کی طرف رجوع کیا جائے، پھر ان کے حال پر توجہ فرمائی تاکہ وہ آئندہ بھی توبہ کر سکیں۔“ (التوبہ: ۱۱۸)

میں ایک بھاری لشکر اکٹھا کیا ہے، حضور ﷺ نے بھی جنگ کی تیاری کا حکم دے دیا۔ صحابہ رضی اللہ عنہم میں کفار سے جنگ کرنے کے لیے عجب جوش و ولولہ پیدا ہوا۔ جہاد کی تیاری کے لیے صحابہ کرام رضی اللہ عنہم نے حضور ﷺ کے قدموں پر مال و متاع کا ڈھیر لگا دیا۔ وہ یہی موقع تھا جب حضرت ابوبکر رضی اللہ عنہ نے اپنا سارا اثاثہ بارگاہ رسالت میں پیش کر دیا تھا اور جب ان سے پوچھا گیا تھا: (( مَا أَبْقَيْتَ لِأَهْلِكَ ؟ )) ”اپنے گھر والوں کے لیے کیا باقی رکھا ہے؟“ تو اس پیکرِ ایثار نے جواب دیا تھا: (( أَبْقَيْتُ لَهُمُ اللَّهُ وَرَسُولَهُ )) ”اللہ اور اس کے رسول ﷺ کو ان کے لیے چھوڑ آیا ہوں۔“<sup>①</sup>

انہیں اس بات کی معرفت تھی کہ اللہ اور اس کے رسول کی خوشنودی سب سے بڑا سرمایہ حیات ہے۔

### جہاد میں شریک ہونے کے لیے مفت و زاری:

آپ ﷺ تمیں ہزار مجاہدین کے ساتھ مدینہ سے روانہ ہوئے۔ بعض نادار مسلمان اس بنا پر جانے سے رہ گئے کہ ان کے پاس سامان سفر نہیں تھا۔ آپ ﷺ جب مدینہ سے روانہ ہو رہے تھے تو وہ آپ ﷺ کی خدمت میں حاضر ہوئے وہ لوگ زار قطار روتے تھے کہ ہمیں اس سعادت سے محروم نہ رکھیے، اللہ تعالیٰ کی راہ میں جان قربان کر دینے کا یہ سنہری موقع ہے۔ وہ منت سماجت کر رہے تھے کہ ہمیں بھی ساتھ لے چلیں مگر بے سروسامانی کا یہ عالم تھا کہ اٹھارہ اٹھارہ آدمیوں کے حصے میں ایک

① جامع الترمذی، کتاب المناقب، باب رجاء ہ ان یکون ابوبکر لمن یدعی من جمیع ابواب الجنة: ۳۶۷۵۔



سواری آئی تھی۔ ان کے لیے سواریوں پر گنجائش نہ ہو سکی اور آپ ﷺ نے معذرت چاہی۔ اللہ کو ان کا یہ جذبہ اتنا پیارا معلوم ہوا کہ اس نے اپنے آخری اور لافانی صحیفے میں ان کے ذکر کو ہمیشہ کے لیے محفوظ کر دیا:

﴿ وَ لَا عَلَى الَّذِينَ إِذَا مَا آتَوْكَ لِتَحْمِلَهُمْ قُلْتَ لَا أَجِدُ مَا أَحْمِلُكُمْ عَلَيْهِ تَوَلَّوْا وَ أَعْيُنُهُمْ تَفِيضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ ﴾ (التوبة: ۹۲)

”ان لوگوں پر تو کچھ گناہ نہیں جو آپ کے پاس آئے کہ آپ انہیں بھی سوار کر لیں، تو آپ ﷺ نے کہا، میرے پاس کوئی سواری باقی نہیں رہی جس پر تمہیں سوار کر سکوں۔ وہ (کلیجے پر پتھر رکھ کر) لوٹ گئے مگر ان کی آنکھوں سے آنسو چھلک رہے تھے، اس غم کے مارے کہ ان کے پاس خرچ نہیں کہ وہ ساتھ جا سکیں۔“

ذرا غور کیجیے کہ یہ اللہ اور اس کے رسول ﷺ کی محبت کا کون سا مقام ہے۔ آپ ﷺ کی صحبت کے فیض سے وہ محبت الہی کے نشے میں کیسے سرشار تھے کہ وہ اپنا سر اللہ کی راہ میں کٹوانے کے لیے بے تاب تھے۔ جب اس کا موقع نہ ملا تو وہ رورو کر نڈھال ہو گئے۔ وہ روتے اس لیے تھے کہ جب اسلام کی عزت و ناموس کی خاطر مسلمان سختیاں جھیل رہے ہوں گے اور مسلمانوں کے لاشے خاک و خون میں تڑپ رہے ہوں گے ہم بد بخت نامراد اپنے گھروں کی چھتوں کے نیچے آرام و راحت کی نیند

سورہ ہوں گے۔

### انتہائی بے سروسامانی:

گرمی شدت کی پڑ رہی تھی، مسافت لمبی تھی، فصل پک چکی تھی اور کٹائی کا وقت آ گیا تھا، بے سروسامانی کا یہ عالم کہ دو دو صحابہ کے حصے میں ایک ایک کھجور آتی تھی۔ پھر نوبت یہاں تک پہنچی کہ کئی مجاہدین ایک ہی کھجور باری باری چوستے اور پانی پی کر گزر اوقات کرتے تھے۔ پھر پانی کا فقدان ہوا اور اونٹوں کی آلائش نچوڑ کر پینے کی نوبت آ گئی۔ سوار یوں کی ایسی قلت کہ ایک ایک سواری پر دس دس آدمی اترتے چڑھتے جا رہے تھے۔ اس لیے اس لشکر کا نام ”جیش العسرة“ مشہور ہوا۔

﴿الَّذِينَ اتَّبَعُوهُ فِي سَاعَةِ الْعُسْرَةِ .....﴾ (التوبة: ۱۱۷)

”جنہوں نے ایسی تنگی کے وقت پیغمبر کا ساتھ دیا.....“

### تین صحابی جو جنگ میں حاضر نہ ہو سکے:

تین آدمی مقدور ہونے کے باوجود جہاد میں شریک نہ ہو سکے۔ حضرت کعب بن مالک، بلال بن امیہ، مرارہ بن ربیع۔ کعب بن مالک رضی اللہ عنہما سابقین انصار میں سے ہیں اور ان تہتر مخلصین میں سے جو بیعت عقبہ میں حاضر ہوئے تھے، ان کے اخلاص میں کیا شبہ ہو سکتا ہے۔ کوئی فساد نہ تھا، بس بشریت کا تقاضا غالب آ گیا اور نکلتے نکلتے دیر ہو گئی حتیٰ کہ مسلمانوں کا لشکر واپس آ گیا۔ امام بخاری رضی اللہ عنہ نے ایک لمبی روایت خود حضرت کعب بن مالک رضی اللہ عنہ کی زبانی نقل کی ہے اور اس واقعہ کے لیے خاص باب

غزوہ تبوک میں ہمارے لیے سامانِ عبرت ہے

باندھا ہے۔ اس روایت کے بعض حصے اختصار کے ساتھ عرض کرتا ہوں۔ حضرت کعب بن مالک رضی اللہ عنہ کہتے ہیں:

”لوگ جہاد کے لیے سامانِ سفر تیار کر رہے تھے، مگر مجھے کچھ تشویش نہ تھی۔ اللہ کے فضل سے ہر طرح کا سامان مجھے میسر تھا۔ ایک نہیں، دو سواریاں میرے پاس تھیں۔ خیال تھا کہ میں آجکل میں لشکر سے جاملوں گا۔ اسی ادھیڑ بن میں وقت نکل گیا۔“

حضور صلی اللہ علیہ وسلم نے تبوک پہنچ کے فرمایا: (( مَا فَعَلَ كَعْبُ بْنُ مَالِكٍ ))  
”کعب بن مالک (رضی اللہ عنہ) کو کیا ہوا؟“

بنی سلمہ کے ایک آدمی نے کہا:

”اس کی عیش پسندی نے اسے نکلنے کی اجازت نہیں دی۔“

حضرت معاذ رضی اللہ عنہ پاس کھڑے تھے، کہنے لگے: (( بَسْمًا قُلْتَ ؟ وَاللَّهِ يَا رَسُولَ اللَّهِ ! مَا عَلِمْنَا عَلَيْهِ إِلَّا خَيْرًا ))

’تو نے کتنی بری بات کہی، یا رسول اللہ صلی اللہ علیہ وسلم! اللہ کی قسم! ہم نے تو کعب رضی اللہ عنہ میں بھلائی کے سوا کچھ نہیں دیکھا۔‘ تو رسول اللہ صلی اللہ علیہ وسلم خاموش ہو گئے۔

کعب بن مالک رضی اللہ عنہ فرماتے ہیں کہ مدینہ شہر خالی ہو چکا تھا، میں گھر سے باہر نکلتا تو پکے منافقوں اور چند پابج اور معذور مسلمانوں کے سوا کوئی دکھائی نہیں دیتا تھا۔ میں سخت شرمندہ ہوا اور ابھی سفر کا ارادہ کر ہی رہا تھا کہ حضور صلی اللہ علیہ وسلم تشریف لے آئے۔

## حضرت کعب بن لؤیؓ کی پریشانی اور بارگاہ رسالت میں حاضری:

حضرت کعب بن مالکؓ سخت پریشان ہوئے کہ میں اپنے آقا ﷺ کے سامنے کیا منہ لے کر جاؤں گا۔ حضرت کعب بن مالکؓ نے دیکھا کہ منافقین جھوٹے حیلے بہانے تراش رہے ہیں اور چونکہ شریعت میں حکم ظواہر پر ہوتا ہے، وہ ظاہری گرفت سے چھوٹ گئے۔ آپ ﷺ ان کے عذر قبول کر رہے تھے اور فرماتے تھے کہ اللہ تمہیں بخشے، اللہ تمہارے دلوں کے حال سے آگاہ ہے۔ حتیٰ کہ کعب بن لؤیؓ بارگاہ رسالت میں حاضر ہوئے اور سلام عرض کیا:

«تَبَسَّمَ تَبَسُّمَ الْمُغْضَبِ»

”آپ ﷺ نے غضب آمیز تبسم فرمایا۔“.....

میں نے فانی ڈوبتے دیکھی ہے نبض کائنات

جب مزاج دوست کچھ برہم نظر آیا مجھے

غیر حاضری کی وجہ دریافت کی۔ کعب بن لؤیؓ کہنے لگے: ”یا رسول اللہ ﷺ! میرے پاس غیر حاضری کا کوئی عذر نہیں، میں مجرم ہوں۔ اب آپ جو فیصلہ چاہیں، میرے حق میں دیں۔ حضور ﷺ نے فرمایا:

«أَمَّا هَذَا فَقَدْ صَدَقَ فَقَمُ حَتَّى يَقْضِيَ اللَّهُ فِيكَ»<sup>①</sup>

”البتہ یہ شخص سچی بات کہہ رہا ہے، اچھا جاؤ اور وحی الہی کا انتظار کرو۔“

آپ ﷺ نے ”أَمَّا هَذَا“ میں بہت کچھ کہہ دیا اور سب کچھ بین السطور کہا۔

① بخاری، کتاب المغازی، باب حدیث کعب بن مالک: ۴۴۱۸۔

### فریضہِ دفاع میں کوتاہی سنگین جرم ہے:

آپ نے دیکھا کہ فریضہِ دفاع میں کوتاہی اللہ اور اس کے رسول کی نظر میں اتنا بڑا جرم قرار پایا کہ اعترافِ جرم بھی کیا اور ندامت بھی ہوئی، لیکن مغفرت نہ ہو سکی۔ مسلمانوں کو حکم دیا گیا کہ ان تینوں کا سوشل بائیکاٹ کرو، ان سے تمام تعلقات منقطع کر دو، کوئی ان سے بات چیت نہ کرے، نہ کوئی ان کے سلام کا جواب دے۔ یہ تینوں مجرم ہیں اور ان کا جرم بڑا ہی سنگین ہے کہ عین اس وقت جبکہ مسلمان اسلام کی عزت و ناموس کے دفاع کے لیے صعوبتیں جھیل رہے تھے، یہ دنیا کے دھندے میں لگے رہے، پھر ان کی بیویوں کو حکم ملا کہ وہ بھی ان سے الگ ہو جائیں اور ان سے کوئی واسطہ نہ رکھیں۔

کعب بن لؤیؓ کہتے ہیں..... اس حکم کے ملتے ہی صحابہ رضی اللہ عنہم نے ہم سے منہ پھیر لیا۔ کوئی ہم سے بات تک کرنے کا روادار نہ تھا۔ ہم ایک ایک کا منہ حسرت سے تکتے تھے اور زمین اپنی تمام وسعتوں کے باوجود ہم پر تنگ ہو گئی۔ میرے دونوں ساتھی گھر بیٹھ گئے۔ اللہ کے حضور گریہ و زاری کرتے رہے، میں اپنی قوم میں سخت جان تھا۔ میں جماعت کے ساتھ نماز میں شریک ہوتا۔ نماز کے بعد میں بارگاہ رسالت ﷺ میں سلام عرض کرتا اور دیکھتا رہتا کہ آپ ﷺ کے ہونٹوں نے حرکت کی یا نہیں۔ پھر میں آپ ﷺ کے قریب ہی کہیں نماز کے لیے کھڑا ہو جاتا اور آنکھ چرا کر آپ ﷺ کو دیکھتا۔

مولانا جامی کا شعر یاد آ گیا۔

خوش آنکہ تو نشینی و من پیش روئے تو

سازم بہانہ بہر نگاہ نماز را

آپ ﷺ کے دیدار کی تدبیر اس سے بہتر اور کیا ہو سکتی ہے کہ آپ تشریف فرما ہوں اور آپ کے چہرہ انور کے آس پاس کہیں آپ کے مکھڑے پر ایک بھر پور نظر ڈالنے کی خاطر میں کئی رکعتیں پڑھوں۔ فرماتے ہیں، میں جب آپ ﷺ کی طرف منہ موڑتا، تو آپ ﷺ مجھ سے رخ پھیر لیتے۔ زندگی اجیرن ہوگئی، میں تنگ آ کر اپنے چچا زاد بھائی ابوقادہ رضی اللہ عنہ کے پاس گیا۔ ((وَاللّٰهُ مَا رَدَّ عَلَيَّ السَّلَامَ)) ”خدا کی قسم! اس نے مجھے سلام کا جواب تک نہ دیا۔“ میں نے بہتیرا چاہا کہ وہ مجھ سے بات کرے، مگر اس نے ایسی چپ سادھی کے مجھ سے کوئی بات نہ کی۔

غسان کے عیسائی بادشاہ نے یہ حال سنا تو خوش ہوا کہ مسلمانوں میں پھوٹ ڈالنے کا خوب موقع ہاتھ آیا۔ کعب رضی اللہ عنہ کے نام خط لکھا: ”فَإِنَّهُ قَدْ بَلَغَنِي أَنَّ صَاحِبَكَ قَدْ جَفَاكَ ..... فَالْحَقُّ بِنَا نُؤَابِسُكَ“ ”ہمیں معلوم ہوا ہے کہ تیرا آقا تم پر سخت ظلم ڈھا رہا ہے..... ہمارے پاس چلے آؤ ہم تیری چارہ سازی کریں گے، ہم تیری نغمساری کریں گے۔“

حضرت کعب رضی اللہ عنہ نے قاصد کی موجودگی میں خط پڑھتے ہی آگ میں جھونک دیا۔ اس اندھے کو کیا خبر تھی کہ وہ جو نبی اکرم ﷺ کی صحبت سے فیض یاب تھے ان کی نظر

میں رحمۃ للعالمین ﷺ کی جفائیں بھی غیروں کی وفاؤں سے ہزار درجہ افضل تھیں۔  
اے جہا ہائے تو خوش ترز و فائے دیگر اے

ان مومنین صادقین پر یہ آزمائش پورے پچاس دن رہی۔ حتیٰ کہ اللہ تعالیٰ نے ان کی توبہ قبول فرمائی اور سورہ توبہ کی یہ آیت نازل ہوئی:

﴿وَعَلَى الثَّلَاثَةِ الَّذِينَ خُلِفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَنَّهُ لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ﴾  
(التوبة: ۱۱۸)

”اور وہ تین آدمی جن کا معاملہ فیصلہ الہی کے لیے ملتوی کر دیا گیا، سو جب تمام مسلمانوں نے ان سے قطع تعلق کر لیا تو زمین اپنی ساری وسعتوں کے باوجود ان پر تنگ ہو گئی۔ وہ اپنی زندگی سے بھی بیزار ہو گئے اور وہ سمجھ گئے کہ اللہ کے سوا کوئی نہیں جو اس سے انہیں پناہ دے، پھر اللہ نے ان کی توبہ قبول کر لی۔ یقیناً اللہ ہی ہے جو توبہ قبول کرنے والا اور خطا کاروں پر مہربان ہے۔“<sup>①</sup>

اس واقعہ سے فریضہٴ دفاع کی اہمیت و قطعیت ابھر کر ہمارے سامنے آ جاتی ہے۔ جب رومیوں نے حملے کی تیاریاں کیں تو ہر مسلمان پر جہاد شرعاً واجب ہو گیا۔ اگرچہ گرمی شدت کی پڑ رہی تھی اور منافق کہتے تھے:

﴿لَا تَنْفِرُوا فِي الْحَرِّ.....﴾ (التوبة: ۸۱)

① بخاری، کتاب المغازی، باب حدیث کعب بن مالک: ۴۴۱۸۔

”اس شدت کی گرمی میں تو جہاد کے لیے نہ نکلو۔“

اللہ تعالیٰ نے کہا:

﴿قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ﴾ (التوبة: ۸۱)

”آپ ﷺ ان سے کہہ دیجیے کہ جہنم کی آگ اس سے بھی زیادہ پیش والی

ہے۔ اے کاش! کہ وہ سمجھ بوجھ رکھتے۔“

سفر دور دراز کا تھا، بے سرو سامانی حد سے گزری ہوئی تھی۔ حجاز میں فصل پک چکی تھی اور کٹائی کا وقت آ گیا تھا اور نکلر (مقابلہ) اس سلطنت سے تھی جو آدھی دنیا پر چھائی ہوئی تھی لیکن کوئی عذر قبول نہ ہوا۔ اگر مشکلات اور مجبوریوں کے عذر سنے جاسکتے تو ان حالات سے بڑھ کر کون سے حالات عذر داری کے لیے مناسب ہو سکتے تھے، مگر دفاع کا فرض ایسا سخت اور اٹل تھا کہ کوئی عذر مسموع نہ ہوا۔ حکم ہوا کہ تمام سختیاں جھیل لو، مگر دشمن کو روکنے کے لیے ہر صورت، بہر کیف کھڑے ہو جاؤ۔

پھر دیکھیے! وہ تین مسلمان جو جہاد میں شریک نہ ہو سکے، پکے مومن تھے، وہ ہر معرکہ میں شریک ہوتے رہے۔ وہ زندگی بھر اللہ اور رسول ﷺ کی خاطر قربانیاں دیتے رہے۔ حضرت کعب بن لؤیؓ بن مالک ﴿وَالسَّابِقُونَ الْأَوَّلُونَ﴾ میں سے تھے اور ان تہتر جانثاروں میں سے تھے جو بیعت عقبہ میں شریک ہوئے اور اس دفعہ جہاد میں شریک ہونے سے اگر رہ گئے تو کسی فساد نیت کی بنا پر نہیں، بلکہ محض بتقاضائے بشریت مستعدی سے کام نہ لیا۔ تاہم دیکھو! فریضہ دفاع میں کوتاہی اللہ تعالیٰ کی نظر



میں ایسا سنگین جرم قرار پایا کہ زندگی بھر کی نیکیاں کام نہ آسکیں۔ اعتراف جرم اور نجالت کے باوجود سخت سے سخت سزا جو دی جاسکتی تھی، دی گئی۔ اسلامی برادری سے نکال دیے گئے۔ پچاس دن مسلسل اور پیہم گریہ و زاری کرتے رہے، تب کہیں جا کر توبہ قبول ہوئی۔

بارگاہِ الہی میں توبہ کی قبولیت کا جو حال ہے، آپ کو معلوم ہے۔ بارگاہِ جہاں سے پیہم یہ صدا آتی ہے:

باز آ باز آ ہر آں چہ ہستی باز آ      گر کافر و گبر و بت پرستی باز آ  
 ایں درگہ مادر گہہ نومیدی نیست      صد بار اگر توبہ شکستی باز آ  
 وہ بارگاہ جس کا یہ عالم ہے:

«لَوْ خَطَطْتُمْ حَتَّى تَمَلَّأَ خَطَايَاكُمْ مَا بَيْنَ السَّمَاءِ وَالْأَرْضِ،  
 ثُمَّ اسْتَغْفَرْتُمْ اللَّهُ لَغَفَرَ لَكُمْ»<sup>①</sup>

”اگر تم زمین سے لے کر آسمان تک تمام خلا اپنی خطاؤں سے بھر دو، پھر آ کر مجھ سے بخشش مانگو تو اللہ سب کو بخش دے گا۔“

مگر دیکھو! اسلام اور ملتِ اسلامیہ کی عزت و ناموس کی حفاظت اور مدافعت سے غفلت کرنا اللہ تعالیٰ کی نظر میں ایسا سخت جرم قرار پایا کہ ندامت اور نجالت کے باوجود انہیں مسلسل پچاس دن کی سزا بھگتنی پڑی، تب کہیں جا کر توبہ قبول ہوئی۔

① مسند امام احمد: ۲۳۸/۳۔

### سامانِ عبرت:

آج اس واقعہ میں ہمارے لیے بڑا ہی عبرت کا سامان ہے۔ جنگ ہمارے سروں پر منڈلا رہی ہے۔ کشمیر میں کئی بستیاں نذر آتش کر دی گئیں۔ نہتے اور کمزور مسلمانوں پر گولیاں برسائی جا رہی ہیں اور سب سے بڑھ کر یہ کہ خود پاکستان کی سرحدوں کے اندر داخل ہو کر گجرات اور سیالکوٹ پر بھارتی طیاروں نے بم برسائے، حجت تمام ہو چکی۔ اب اگر ہندوستان سے ٹکر ہوتی ہے اور تمام سرحدوں پر جنگ کی آگ بھڑک اٹھتی ہے اور (خاکم بدہن) پورا ملک اس آگ کی لپیٹ میں آجاتا ہے، تو ایسی صورت میں ہر مسلمان پر شرعاً واجب ہوگا کہ وہ ملت اسلامیہ کی عزت و ناموس کے تحفظ کے لیے مال و جان کی ہر قربانی دینے کے لیے اٹھ کھڑا ہو۔ ہر وہ شخص جو فریضہٴ دفاع کی ادائیگی میں کوتاہی کرے گا، ہر وہ شخص جس کے دل پر موت کے خوف سے لرزہ طاری ہوگا اور جہاد سے گریز کے لیے حیلے بہانے تراشے گا، وہ اللہ اور اس کے رسول کی نظر میں سنگین مجرم ہے، وہ شخص اپنے اپنے زہد و تقویٰ، علم و فضل، تہجد گزاری اور شب زندہ داری کے باوجود اللہ اور اس کے رسول ﷺ کی نظر میں سب سے بڑا سیاہ کار اور گنہگار ہوگا۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



وقت کی پکار

---

قوم سے خطاب

وقت کی پکار

یہ خطبہ حضرت مولانا پرویس سید ابوبکر غزنوی رحمۃ اللہ علیہ نے 10 ستمبر 1965ء کو دیا۔

## وقت کی پکار

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ أَشْرَفِ  
الْأَنْبِيَاءِ وَالْمُرْسَلِينَ أَمَّا بَعْدُ!

آپ کو یاد ہوگا کہ میں نے پچھلے خطبے میں کہا تھا کہ جنگ کی وہ آگ جو کشمیر کے محاذوں پر بھڑکی ہے کچھ بعید نہیں کہ اس کے شعلے پاکستان کی سرحدوں کی طرف لپکیں۔ ان شعلوں کی لپیٹ میں آخر پورا ملک آگیا۔ لاہور پر ہندوستان کے ناگہانی حملے سے حالات کا دھارا یکا یک ایک نئے رخ پر بہنے لگا ہے۔ ہمارے ملک کی تاریخ میں یقیناً ایک نہایت ہی نازک اور اہم دور کا آغاز ہے۔ تاریخ عالم اٹھا کر دیکھیے معزز تو میں باضابطہ جنگ کا اعلان کرتی ہیں۔ ہندوستانیوں نے حملہ اچانک کیا۔ کسی کو غافل پا کر بے خبری کی حالت میں یکا یک حملہ کر دینا بزدلانہ حرکت ہے، یہ چوروں اور ڈاکوؤں کو تو زیبا ہے، لیکن کسی معزز اور بہادر قوم کو زیبا نہیں۔ ہندوستانیوں کو اپنی فوج کی تعداد اور جنگی ساز و سامان کی کثرت پر گھمنڈ تھا، اس نے مادی طاقت کے نشہ میں سرشار ہو کر ہم پر یلغار کی:

﴿ وَ لَنْ تُغْنِيَ عَنْكُمْ فِئْتِكُمْ شَيْئًا وَ لَوْ كَثُرَتْ وَ اِنَّ اللّٰهَ مَعَ

الْمُؤْمِنِينَ ﴿ (الانفال: ۱۹)

”اے دشمنان امت محمدیہ! تمہارا جتھا ہرگز تمہارے کچھ بھی کام نہ آسکے گا چاہے تمہاری فوج کی تعداد کتنی بھی زیادہ ہو جائے۔ اللہ تعالیٰ ایمان رکھنے والوں کے ساتھ ہے۔“

### پہ محض توفیق الہی ہے:

یہ محض توفیق الہی ہے کہ دشمن کے ساز و سامان اور افواج کی کثرت کے باوجود تم نے انہیں اپنی سرحدوں سے باہر مار بھگا گیا ہے۔ اگر اللہ کی مدد شامل حال نہ ہوتی تو ہم حالات پر قابو نہیں پاسکتے تھے۔ ہماری تمام بد اعمالیوں اور معصیوں کے باوجود اللہ نے ہماری یوری و مدد کی۔ پس اللہ کے سامنے جھک جاؤ، اس کے سامنے گڑ گڑاؤ۔ اللہ نے آیت مذکورہ میں جہاں اپنی معیت و نصرت کا ذکر کیا، تو ساتھ ہی کہا:

﴿ يَا أَيُّهَا الَّذِينَ آمَنُوا اطِيعُوا اللَّهَ وَرَسُولَهُ وَلَا تَوَلَّوْا عَنَّهُ وَ

أَنْتُمْ تَسْمَعُونَ ﴿ (الانفال: ۲۰)

”اے ایمان والو! ہم نے تمہاری نصرت و اعانت کی اور شکست کی ذلت و نامرادی سے بچالیا، تو تم پر واجب ہے کہ تم اللہ اور اس کے رسول کا کہا مانو۔“

پس اللہ کے سامنے جھک جاؤ۔ اس کا شکریہ بجالاؤ، سجدہ شکرانہ ادا کرو۔ جنگ بدر میں مسلمانوں کی نصرت و حمایت کا ذکر کیا تو ساتھ ہی کہا کہ اب تو اللہ سے ڈرو اور

پرہیزگاری اختیار کرو:

﴿ وَ لَقَدْ نَصَرَكُمُ اللَّهُ بِبَدْرِ وَ أَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ﴾ (آل عمران: ۱۲۳)

”یقیناً اللہ نے جنگ بدر میں تمہاری مدد کی، حالانکہ تم ناتواں تھے، جنگی سامان بھی کم تھا اور فوج بھی نسبتاً کم تھی، پس تقویٰ اختیار کرو، تاکہ شکر گزار بن جاؤ۔“

گویا اللہ کے نزدیک شکرگزاری یہی ہے کہ تم پرہیزگار بن جاؤ۔

### آداب جنگ، کتاب و سنت کی روشنی میں:

پس ہر مسلمان سپاہی جو جنگ کے محاذ پر اس وقت لڑ رہا ہے اس پر واجب ہے کہ وہ اللہ اور اس کے رسول کے بتلائے ہوئے طریقے پر جنگ لڑے اور میدان جنگ میں کتاب و سنت ہی کو مشعل راہ بنائے، ہمارا ہر عمل اللہ ہی کے لیے ہونا چاہیے، ہمارا جینا اور مرنا سب اللہ ہی کے لیے ہے۔

### اے انواع پاکستان:

اے لشکر اسلام کے سپاہیو! جنگ بھی اللہ ہی کے لیے کرو، جنگ اس نیت سے کرو کہ اللہ کا حکم ہے:

﴿ وَ قَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ ﴾ (البقرة: ۱۹۰)

”اللہ کی خاطر ان لوگوں سے جنگ کرو جو تم سے جنگ کرتے ہیں۔“

جنگ اس نیت سے کرو کہ تم امت محمدیہ کے افراد ہو، جنگ اس نیت سے کرو کہ تم محمد ﷺ کے دامن سے وابستہ ہو اور وابستگان محمد کی رسوائی اسلام کی رسوائی ہے۔ قرآن نے جہاں بھی قتال کا حکم دیا ہے، فی سبیل اللہ کا لفظ التزام کے ساتھ بولا۔ پس جنگ اللہ ہی کے لیے کرو، خون اور نسل کے رشتوں کی بنا پر جنگ مت کرو، محض ملک گیری کی ہوس میں یلغار نہ کرو، محض اپنی انانیت کو تسکین دینے کے لیے جنگ مت کرو۔

ترمذی شریف میں ہے:

« مَا ذُنْبَانِ جَائِعَانِ أُرْسِلَا فِي غَنَمٍ بِأَفْسَدَ لَهَا مِنْ حِرْصِ الْمَرْءِ عَلَى الْمَالِ وَالشَّرَفِ لِدِينِهِ »<sup>①</sup>

”اگر دو بھوکے بھیڑیے بکریوں کے ریوڑ میں چھوڑ دیے جائیں تو وہ بھی ایسی تباہی و بربادی نہیں مچاتے، جس قدر مال و جاہ کی ہوس انسان کا دین برباد کر دیتی ہے۔“

پھر مسلم شریف کی وہ حدیث جو حضرت ابو ہریرہ رضی اللہ عنہ سے مروی ہے کس قدر اس حقیقت کی وضاحت کرنے والی ہے۔ رسول اللہ ﷺ نے فرمایا، قیامت کے دن سب سے پہلا شخص جس کے خلاف فیصلہ خداوندی صادر ہوگا، ایک شہید ہوگا، اسے بارگاہ الہی میں لایا جائے گا۔ اللہ اس سے کہے گا، میں نے تم پر یہ نوازشیں کیں، تم نے میرے لیے کیا کیا؟ وہ کہے گا، میں تیری خاطر لڑتا رہا حتیٰ کہ میں نے تیری راہ میں اپنی جان بھی دے ڈالی، اللہ کہے گا:

① جامع الترمذی، کتاب الزہد، باب حدیث ما ذنبان ..... الخ: ۲۳۷۶۔

«كَذَبْتَ وَ لَكِنَّكَ فَاتَلْتَ لِأَنَّ يُقَالَ جَرِيٌّ فَقَدْ قِيلَ ثُمَّ أَمَرَ بِهِ  
فَسُحِبَ عَلَى وَجْهِهِ حَتَّى أُلْقِيَ فِي النَّارِ»<sup>①</sup>  
”تو جھوٹ بول رہا ہے، تو تو اس لیے جنگ کرتا رہا کہ تو ہیر و کہلائے، تجھے  
بہادر اور دلیر کہا جائے، تو دنیا میں تم پر داد و تحسین کے ڈونگرے برسائے جا  
چکے۔ پھر اسے منہ کے بل اوندھا گھسیٹا جائے گا حتیٰ کہ اسے دوزخ میں  
جھونک دیا جائے گا۔“

ان لوگوں کی بد نصیبی اور محرومی میں کیا شبہ ہو سکتا ہے جو جنگ کی تمام صعوبتیں اور  
کاشتیں جھیلتے ہیں، لیکن فساد کی وجہ سے ان کا اجر و ثواب غارت ہو گیا، پس اسلام کا  
سب سے پہلا تقاضا یہ ہے کہ نیتوں کو سیدھا کرو اور محض فساد و نیت کی بنا پر تم اجر و ثواب  
سے محروم نہ رہو۔

ہمارے بعض زعماء جنہوں نے مغرب کی آغوش میں پرورش پائی ہے اور جن کے  
ذہنوں پر مغرب زدگی کی چھاپ لگی ہوئی ہے، ان کی زبانوں پر عزت نفس اور وطن کے  
لفظ بار بار آتے ہیں۔ اے کاش! وہ یہ بھی کہیں کہ ہماری جنگ اسلام کی عزت و ناموس  
کی جنگ ہے۔ میں نے بار بار کہا اور آج پھر کہتا ہوں اور جب تک میری زبان میں  
قوت گویائی موجود ہے، میں یہ کہتا رہوں گا اور اس بات کے اعلان سے کبھی باز نہیں  
آؤں گا کہ یہ جاہ و چشمت اور ملک گیری کی ہوس، یہ خون و نسل کا رشتہ و پیوند ہے۔

بتان وہم و گماں لا الہ الا اللہ

① صحیح مسلم، کتاب الامارۃ، باب من قاتل للریاء والسمحة استحق النار: ۱۹۰۵۔



## جم کر لڑو

پس جنگ کے جو آداب اللہ نے سکھائے ہیں ان پر سختی سے کار بند ہو جاؤ:  
﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا  
لَعَلَّكُمْ تُفْلِحُونَ﴾ (الأنفال: ۴۵)  
”اے ایمان والو! جب کسی قوم سے تمہاری ٹڈ بھیر ہو جائے تو تم جم کر لڑو اور  
ڈٹ جاؤ۔“

تم یہ مت بھولو کہ تم اس شاہ امم کے دامن سے وابستہ ہو جو عزم و ہمت کا سراپا، جو  
صبر و استقامت کا ہمالہ تھا، جو معرکہ حنین میں تمہارہ گیا۔ تیروں کی بوچھاڑ ایسی زور کی تھی کہ  
سب اس مقام سے پیچھے ہٹ گئے اور آپ اس تیروں کی بارش میں تنہا کھڑے رہے۔  
کوہ نجل ماندہ از ثبات محمد

تیروں کا مینہ برس رہا تھا اور آپ ﷺ لگا رہے تھے:

«أَنَا النَّبِيُّ لَا كَذِبَ، أَنَا بِنُ عَبْدِ الْمُطَّلِبِ»<sup>①</sup>

”میں نبی ﷺ ہوں اس میں کوئی جھوٹ نہیں، میں عبدالمطلب کا بیٹا ہوں۔“

پس جم کر لڑو اور پیڑھ مت دکھاؤ کہ پیڑھ دکھانا تمہارے مذہب میں سب سے بڑا گناہ ہے  
﴿يَا أَيُّهَا الَّذِينَ آمَنُوا إِذَا لَقِيتُمُ الَّذِينَ كَفَرُوا زَحْفًا فَلَا تُولُوهُمُ  
الْأَدْبَارَ ۚ وَمَنْ يُؤَلِّهِمْ يَوْمَئِذٍ دُبْرَهُ إِلَّا مُتَحَرِّفًا لِّقِتَالٍ أَوْ

① صحیح بخاری، کتاب المغازی، باب قول اللہ تعالیٰ..... الخ: ۴۳۱۵۔

مُتَحَيِّرًا إِلَىٰ فِتْنَةٍ فَقَدْ بَاءَ بِغَضَبٍ مِّنَ اللَّهِ وَ مَاؤُهُ جَهَنَّمَ وَ بَيْسَ  
الْمَصِيرُ ﴿ (الانفال: ۱۵، ۱۶)

”اے ایمان والو! جب کافروں سے تمہاری ٹکر ہو، تو پیٹھ مت دکھاؤ اور جو  
شخص اس وقت کافروں کو پیٹھ دکھائے گا بھاگنے کی نیت سے، اس پر اللہ کا  
غضب نازل ہوا اور اس کا ٹھکانا جہنم ہے اور وہ بہت ہی بری جگہ ہے۔“  
شیخ شیراز نے اسی آیت کی روشنی میں کہا تھا۔

آں نہ من باشم کہ روزے جنگ بنی پشت من  
آں منم کاندر میان خاک و خون بنی سرے  
”میں وہ نہیں ہوں کہ تو جنگ کے دن میری پیٹھ دیکھے، میں وہ ہوں کہ تو میرا  
سر خاک و خون میں لتھڑا ہوا دیکھے گا۔“

### اللہ کا ذکر تمہاری زبانوں پر جاری ہو:

دوسری بات یہ کہی کہ اللہ کا ذکر کثرت سے کرو، اگر ان دو باتوں کا التزام کرو گے  
تو فتح یابی اور کامرانی تمہارے قدم چومے گی۔ پس دشمن پر ٹوٹ پڑو:

﴿فَاضْرِبُوا فَوْقَ الْأَعْنَاقِ وَ اضْرِبُوا مِنْهُمْ كُلَّ بَنَانٍ﴾

(الانفال: ۱۲)

”ان کی گردنوں پر مارو اور ان کے پرزے اڑادو۔“  
دشمن پر دھاوا بولو تو تمہاری زبانوں پر اللہ کا ذکر جاری ہو۔

### آسمانی لشکر تمہاری پشت پناہی کریں:

میں نے تمہیں ہدایت کی راہ بچھا دی ہے اس راہ پر گامزن ہو کر اللہ کی نصرت و حمایت کے کرشمے دیکھو، اگر اس راہ پر گامزن ہو جاؤ تو دشمن اپنے تمام جنگی آلات اور شیطانی لشکروں کے باوجود تمہارا بال بیکا نہ کر سکے گا۔ ایک بے پناہ قوت اور لازوال طاقت تمہیں حاصل ہوگی، کائنات کی تمام قوت اور طاقتیں سمٹ کر تمہارے دست و بازو بن جائیں گی۔ آندھیاں اور طوفان تمہاری یاوری و مدد کے لیے اٹھیں گے۔ بجلیوں کے کوندے تمہارے دشمنوں کی طرف لپکیں گے، آسمانی لشکر تمہارے دشمنوں پر جھپٹیں گے اور ان کو نیست و نابود کر دیں گے۔ اگر زمین کی پشت پر بسنے والی شیطانی قوتیں تمہارا ساتھ نہیں دیں گی تو تم یقین کرو کہ آسمانی لشکر تمہاری پشت پناہی کے لیے آسمان سے اتریں گے:

﴿فَارْسَلْنَا عَلَيْهِم رِيحًا وَ جُنُودًا لَّمْ تَرَوْهَا.....﴾ (الأحزاب : ۹)

”اور ہم نے ان پر زناٹے کی آندھی بھیجی اور وہ لشکر تمہیں نظر نہ آتے تھے۔“

یہ جو کچھ کہہ رہا ہوں محض جذبات کی رو میں بہہ کر نہیں کہہ رہا، بلکہ کتاب اللہ کی روشنی میں کہہ رہا ہوں: ﴿وَ آيَةٌ بِجُنُودٍ لَّمْ تَرَوْهَا﴾ (التوبة : ۴۰) ”اور ان لشکروں سے اس کی مدد کی جن کو تم دیکھ نہیں رہے تھے۔“ اور دوسری جگہ فرمایا: ﴿وَ أَنْزَلَ جُنُودًا لَّمْ تَرَوْهَا﴾ (التوبة : ۲۶) ”اور اپنے وہ لشکر بھیجے جنہیں تم دیکھ نہیں رہے تھے۔“

یاد رکھو! اس کائنات میں تصرف و اختیار اللہ ہی کا ہے، پس اس کے ساتھ تعلق پیدا کرو۔ میرا یہ ایمان ہے اگر آج بھی تم میں وہ یقین اور للہیت پیدا ہو تو اللہ کے فرشتے تمہاری مدد کے لیے اتریں گے:

﴿سُنَّةَ اللَّهِ الَّتِي قَدْ خَلَتْ مِنْ قَبْلُ وَ لَنْ تَجِدَ لِسُنَّةِ اللَّهِ تَبْدِيلًا﴾

(الفتح: ۲۳)

”یہ اللہ کا اہل اور غیر مبدل قانون ہے جو ہمیشہ سے چلا آتا ہے اور اللہ کا قانون (زمانے کی لبان چاہے کتنی بھی آگے بڑھ جائے) بدل نہیں سکتا۔“  
جب انسان کا تعلق اس قادر مطلق سے ہوتا ہے تو اسے ایک ایسی قوت عطا ہوتی ہے جو ناقابل تسخیر ہوتی ہے۔ اسے ایک ایسا عزم عطا ہوتا ہے جو غیر متزلزل ہوتا ہے۔  
اقبال نے بجا کہا۔

دو نیم ان کی ٹھوکر سے صحرا و دریا

سمٹ کر پہاڑ ان کی ہیبت سے رائی

**ہمارا دشمن یقین و ایمان کی دولت سے محروم ہے:**

وہ لوگ جن سے ہماری ٹکر ہے یقین و ایمان کی دولت سے محروم ہیں۔ نہ ان کا کوئی نظریہ حیات ہے، نہ زندگی کا کوئی نصب العین ہے جس کی قربان گاہ پر وہ اپنے مال اور اپنی جان کو بھینٹ چڑھائیں۔ وہ شہادت کی جاوداں زندگی کے تصور سے یکسر عاری ہیں۔ وہ جن کی ہزار سالہ تاریخ غلامی اور تعبد کی ایک لامتناہی حکایت ہے۔ وہ جن کی

ہڈیوں میں غلامی کی حسرتیں رچی ہوئی ہیں، وہ جن کے ضمیر میں غلامی کی دنائیتیں گندھی ہوئی ہیں..... وہ قوم اس ملت اسلامیہ سے ٹکر لینے کی جسارت کرتی ہے جس کی تاریخ جواں مردی اور بہادری کے ولولہ انگیز کارناموں سے بھری پڑی ہے، جس کی تاریخ مسلسل اور پیہم غزوات کی تاریخ ہے۔

اے اسلامی لشکر کے سپاہیو! تم یہ مت بھولو کہ تم حیدر کرار اور خالد بن ولید رضی اللہ عنہما کی شجاعت کے وارث ہو تم یہ مت بھولو کہ سعد بن ابی وقاص اور ابو عبیدہ رضی اللہ عنہما کی سرفروشیوں اور جاں سپاریوں کی روایات کے تم حامل ہو اور طارق بن زیاد رضی اللہ عنہ کی فتوحات کی میراث تمہارے حصے میں آئی ہے، ان عظیم الشان روایات کو زندہ و سلامت رکھو اور اس ہندوستانی سامراج کے پرزے اڑا دو جو اللہ کی سر زمین پر فساد پھیلا رہی ہے۔

### پاکستانی فوج کو خراج تحسین:

ہندوستان کے اس ٹڈی دل لشکر کے ناگہانی حملے کو ہماری فوجوں نے جس جواں مردی اور بہادری سے پسپا کیا اور جس بے جگری سے ملک و ملت کی آبرو پر اپنی جانوں کو حقیر ترین متاع سمجھ کر بے دریغ نچھاور کیا، اس کی یاد ہمارے دلوں سے کبھی محو نہیں ہو سکتی، ہمارے دل ان کی محبت و احترام سے لبریز ہیں۔ انہوں نے اپنے اسلاف کی روایت کو زندہ اور تابندہ کر دیا ہے۔ ان کی شجاعت اور بسالت نہ صرف پاکستان کی تاریخ میں بلکہ ملت اسلامیہ کی تاریخ میں ایک درخشاں اور چمکتا ہوا باب بن گئی ہے۔

آنے والا مورخ مجبور ہوگا کہ اس عظیم الشان کارنامے کے لیے وہ ایک مستقل باب باندھے اور اگر کسی مورخ نے اپنی عصیبت کی بنا پر اس کارنامے کا ذکر نہ کیا تو اس کی تاریخ نامکمل اور ادھوری رہ جائے گی۔

وہ مسلمان سپاہی جو ہندوستانی لشکر کے ساتھ جنگ کرتے ہوئے شہید ہوئے، اس لشکر کے ساتھ جو ہماری سرزمین کو تاراج کرنے کے لیے آگے بڑھ رہا تھا، ان کی شہادت نے قوم کی رگوں میں زندگی کی لہر دوڑادی ہے۔ یاد رکھو! آزادی کے درخت کی قدرتی کھاد بہادر نوجوانوں کی ہڈیاں اور گرم لہو ہے۔ جیسے چند ڈالیوں کی کاٹ چھانٹ سے پودوں کی نشوونما ہوتی ہے اور چند پتوں کی تراش خراش سے باغ سرسبز و شاداب ہوتا ہے، بالکل اسی طرح گردنیں کٹو کر ہی قوم کو زندگی اور بقا حاصل ہوتی ہے۔

### پاکستانی عوام سے خطاب:

جب لاہور پر تین اطراف سے یکایک حملہ ہوا تو بالعموم عوام نے جس سکون و اطمینان اور وقار کے ساتھ صورت حال کا مقابلہ کیا وہ ایک مسلمان قوم کے شایان شان تھا۔ لیکن تم میں سے بعض نے ہراساں ہو کر بھگدڑ مچائی اور موت سے بچنے کے لیے پاگلوں کی طرح کوئی تم میں سے راو لپنڈی بھاگا اور کسی نے پشاور کا رخ کیا۔ تم نے سمجھا کہ راو لپنڈی اور پشاور میں موت نہیں آتی ہے اور وہ صرف لاہور پر ہی منڈلا رہی ہے۔ میں تم سے پوچھتا ہوں کہ کیا پھر راو لپنڈی پر بم باری نہ ہوئی؟ کیا پشاور بموں کی زد سے محفوظ رہ گیا؟

یاد رکھو! موت کا ایک دن معین ہے، دنیا کی کوئی طاقت اسے مقدم یا مؤخر نہیں کر سکتی ہے:

«وَلَوْ اجْتَمَعُوا عَلَيَّ أَنْ يَضُرُّوكَ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ»<sup>①</sup>

”اگر تمام لوگ اکٹھے ہو کر یہ چاہیں کہ اللہ کے معین کردہ وقت سے تمہاری موت کو ہٹادیں، تو وہ اس پر ہرگز قادر نہیں ہو سکتے ہیں۔“  
اللہ تعالیٰ کہتا ہے:

﴿أَيْنَمَا تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ﴾ (النساء: ۷۸)

”اگر تم مضبوط قلعوں میں بھی اپنے آپ کو بند کر لو تو موت تمہیں وہاں بھی جا دبوچے گی۔“

پھر تم اس سے بھاگ کر کہاں جا سکتے ہو؟ عرب لوگوں کا مقولہ ہے:  
”الْمُسْتَمِيْتُ لَا يَمُوتُ“، ”موت کے بچے میں بچہ ڈالنے والا کم ہی مرتا ہے،  
موت سے بھاگنے والے کو موت زیادہ دبوچتی ہے۔“ مسلمان تو موت کے بچے میں  
بچہ ڈال کر مسکراتا ہے۔

چو مرگ آید تبسم بر لب اوست

① مسند امام احمد: ۲۹۳/۱

### علماء سے خطاب:

قرآن مجید نے جہاں جنگ کے آداب سکھائے اور تعلیم دی کہ جم کر لڑو اور اللہ کا ذکر تمہاری زبانوں پر جاری ہو، ساتھ ہی یہ بھی تلقین کی:

﴿وَلَا تَنَازَعُوا فِتْفَشَلُوا وَتَذَهَبَ رِيحُكُمْ﴾ (الانفال: ۴۶)

”اور آپس میں جھگڑا نہ کرو، ورنہ تم ہمت ہار بیٹھو گے اور تمہاری ہوا اُکھڑ جائے گی۔“

گو اتحاد و یگانگت کی ضرورت ہر وقت ہوتی ہے لیکن جنگ کے زمانے میں اتحاد و یگانگت کی ضرورت شدید تر ہو جاتی ہے۔ ہر وہ مولوی جو اس وقت قوم کو فردعی اور اختلافی مسائل میں الجھاتا ہے اور یوں مسلمانوں میں پھوٹ ڈالنے کا باعث بنتا ہے، ملک و ملت کا غدار ہے، وہ اللہ اور اس کے رسول ﷺ کی نظر میں سنگین مجرم ہے، وہ ملی وحدت اور سالمیت کا دشمن ہے۔

### صدر مملکت سے اپیل:

اسلامی نقطہ نظر سے مسلمان قوم کا ہر فرد سپاہی ہے اور اس پر شرعاً واجب ہے کہ وہ جہاد میں بدنی طور پر شریک ہو۔ قوم کے ایک طبقے کو جنگ کی آگ میں جھونک کر پوری قوم کا تماشائی بن جانا قطعاً نازیبا ہے اور یکسر غیر اسلامی ہے۔ میں صدر مملکت سے اپیل کرتا ہوں کہ پاکستان کے تمام شہروں میں فوجی تربیت کے مراکز جلد کھولے جائیں اور پاکستان کے دس کروڑ مسلمانوں کو نہایت تیزی کے ساتھ دس کروڑ مسلح سپاہیوں میں



بدل کر کفار پر یلغار کی جائے:

﴿ حَتَّى تَضَعَ الْحَرْبُ أَوْزَارَهَا ﴾ (محمد: ۴)

”یہاں تک کہ لڑائی اپنے ہتھیار رکھ دے۔“

### ہندوستانی سامراج کو چیلنج:

ہندوستانی سامراج کو یہ سمجھنا چاہیے کہ سرفروشی اور جاں سپاری ہماری میراث ہے۔ ہم پاکستان کے چپے چپے کی خاطر جانیں نچھاور کریں گے۔ ہمارا بچہ بچہ ملک و ملت کی آبرو پر کٹ مرنے کے لیے بے تاب ہے۔ ہم ہندوستانی سامراج پر یہ واضح کر دینا چاہتے ہیں کہ دس کروڑ مسلمانوں کی خاک و خون میں لتھڑی ہوئی لاشوں پر سے گزر کر ہی پاکستان کی سرحدوں میں داخل ہوا جاسکتا ہے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



فريضة جهاد کے تقاضے

## فريضة جهاد کے تقاضے

زیر نظر مضمون حضرت مولانا پروفیسر سید ابوبکر غزنوی رحمۃ اللہ علیہ کا خطبہ ہے، جو انہوں نے ۱۷ ستمبر ۱۹۶۵ء کو دارالعلوم تقویۃ الاسلام میں دیا۔

## فريضة جہاد کے تقاضے

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ أَشْرَفِ  
الْأَنْبِيَاءِ وَالْمُرْسَلِينَ أَمَّا بَعْدُ!

جہاد کے موضوع پر یہ چوتھا خطبہ ہے۔ یہ بات نہیں ہے کہ میں دراز نفسی کے لیے بہانے ڈھونڈ رہا ہوں یا محض آپ کے جذبات و احساسات کے پیش نظر بات لمبی کر رہا ہوں۔ موضوع کی وسعتوں کا یہ عالم ہے کہ ہر بار تقریر ختم کرتے ہوئے یہ محسوس ہوتا ہے کہ بات ادھوری رہ گئی ہے۔ آج تمام علماء، تمام فقہاء اور تمام مشائخ کا اس پر اتفاق ہو گیا ہے کہ ہندوستان کے اس اچانک حملے کے بعد جہاد فرض عین ہو گیا ہے اور فرض عین فقہ کی اصطلاح ہے۔ فقہاء کی بولی میں فرائض کی تقسیم دو طرح ہے، فرض کفایہ اور فرض عین۔

- ① فرض کفایہ یہ ہے کہ اگر قوم کے ایک گروہ نے قوم کی نیابت کرتے ہوئے اس فريضے کو انجام دے دیا تو باقی مسلمانوں سے اس وقت ساقط ہو گیا۔
- ② فرض عین وہ فرض ہے جو جماعت کے ہر شخص پر فرداً فرداً عائد ہو اور ایک گروہ کے کرنے سے باقی جماعت بری الذمہ نہ ہو سکے۔

اگر مسلمان قوم کسی دوسری قوم پر حملہ آور ہو تو جہاد فرض کفایہ ہے اور اگر کوئی غیر مسلم حکومت مسلمانوں کی آبادی پر حملے کا قصد کرے تو ایسی حالت میں جہاد فرض عین ہو جاتا ہے اور جماعت کے ہر شخص پر فرداً فرداً جہاد واجب ہو جاتا ہے، بالکل اسی طرح جیسے نماز، روزہ فرداً فرداً واجب ہے اور ایک گروہ کے نماز پڑھ لینے سے باقی مسلمانوں کے ذمے نماز ساقط نہیں ہو جاتی۔ آج جہاد فرض عین ہو گیا ہے اور وہ وقت آ گیا ہے کہ صاحب ہدایہ کے لفظوں میں یوں کہیے کہ:

”تَخْرُجُ الْمَرْأَةُ بِغَيْرِ إِذْنِ زَوْجِهَا وَالْعَبْدُ بِغَيْرِ إِذْنِ الْمَوْلَى“  
 ”عورت کو یہ حق حاصل ہے کہ وہ اپنے شوہر کی اجازت کے بغیر جہاد میں شریک ہو جائے اور غلام کو یہ حق حاصل ہے کہ وہ اپنے آقا کی اجازت کے بغیر جہاد میں حصہ لے۔“

کوئی ایسا مسئلہ نہیں جس پر علماء کی آراء باہم ٹکرائے گئی ہوں، کوئی مسئلہ ایسا نہیں جس پر مختلف جماعتوں اور گروہوں کے علماء باہم دست و گریباں نہ ہوئے ہوں، لیکن یہ مسئلہ کہ اس وقت جہاد ہر پاکستانی پر فرض عین ہو گیا ہے، ایسا مسئلہ ہے کہ اس پر تمام علماء، تمام فقہاء، تمام مشائخ کا اتفاق ہوا۔ سب نے بیک زبان کہا کہ جہاد فرض عین ہو گیا ہے۔

### جہاد کا شرعی مفہوم کیا ہے؟

یہ سمجھنا فاش غلطی ہے کہ جہاد کا مفہوم محض قتال یا لڑائی ہے۔ قرآن نے یہ لفظ

بڑے وسیع مفہوم میں استعمال کیا ہے۔ جہاد کا لغوی معنی کوشش کرنا ہے اور شرعی اعتبار سے ہر وہ کوشش جو ذاتی اغراض اور نفسانی خواہشات کی جگہ حق و صداقت کی راہ میں کی جائے، جہاد سے تعبیر کی جاتی ہے:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا.....﴾ (العنكبوت: ۶۹)

”جو ہماری راہ میں کوشش کرتے ہیں ہم یقیناً انہیں اپنی راہیں بھادیتے ہیں۔“  
شریعت کی بولی میں ہر وہ مصیبت اور تکلیف جو حق و صداقت کے لیے برداشت کی جائے، جہاد ہے۔ سورہ فرقان میں ہے:

﴿فَلَا تَطْعُ الْكٰفِرِيْنَ وَ جَاهِدُهُمْ بِهٖ جِهَادًا كَبِيْرًا﴾ (الفرقان: ۵۲)

”آپ کافروں کی بات نہ مانیں اور اس (قرآن) کے ذریعے کافروں کے خلاف سخت جہاد کریں۔“

مفسرین کا اتفاق ہے کہ سورہ فرقان مکی ہے اور قتال کا حکم ہجرت مدینہ کے بعد ہوا، پھر یہ کون سا جہاد ہے جس کا مکی زندگی میں حکم دیا جا رہا ہے؟ یہ جہاد یقیناً اعلائے کلمۃ اللہ کے لیے تمام مشقتیں اور کشتیں جھیل لینے کا جہاد تھا۔ پس وہ مصیبتیں اور تکلیفیں جو رسول اللہ ﷺ نے اور ان کے ساتھیوں نے اللہ کی خاطر برداشت کیں، اللہ انہیں جہاد کبیر سے تعبیر کرتا ہے۔

### جہاد کے مفہوم کی وسعتیں:

قرآن و سنت کی روشنی میں جہاد کے مفہوم کی وسعتیں ملاحظہ کیجئے۔ فرمایا:

﴿ وَ جَاهِدُوا بِأَمْوَالِكُمْ وَأَنْفُسِكُمْ ﴾ (التوبة: ۴۱)

”اپنے مال سے جہاد کرو اور اپنی جانوں سے جہاد کرو۔“

دوسری جگہ فرمایا:

﴿ لَكِنِ الرَّسُولُ وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَ

أَنْفُسِهِمْ ﴾ (التوبة: ۸۸)

”لیکن رسول اللہ ﷺ نے اور جو ان کے ساتھ ایمان لائے، اپنے مالوں

سے جہاد کیا اور اپنی جانوں سے جہاد کیا۔“

پھر ابوداؤد اور دارمی کی اس حدیث کی روشنی میں بات اور بھی واضح ہو جاتی ہے۔

رسول اللہ ﷺ نے فرمایا:

﴿ جَاهِدُوا الْمَشْرِكِينَ بِأَمْوَالِكُمْ وَأَنْفُسِكُمْ وَالسِّنْتِكُمْ ﴾<sup>①</sup>

”مشرکوں کے خلاف جہاد کرو اپنے مال سے، اپنی جانوں سے اور اپنی

زبانوں سے۔“

پس ہر وہ شخص جو باطل کے خلاف اور حق کی حمایت میں مال صرف کرتا ہے، مجاہد

ہے اور ہر وہ شخص جس کی زبان اور قلم باطل کے خلاف نبرد آزما ہے، مجاہد ہے۔

### مالی جہاد:

اس میں کوئی شک نہیں کہ وہ مجاہد جو ملک و ملت کی خاطر محاذوں پر سینہ سپر ہیں، جو

① (سنن ابی داؤد، کتاب الجہاد، باب کراہیۃ ترک الغزو: ۲۵۰۴۔ سنن دارمی،

کتاب الجہاد، باب فی جہاد المشرکین باللسان والید: ۲۳۴۱)

اپنی جانیں ہتھیلیوں پر رکھ کر دشمن کے مقابل ڈٹے ہوئے ہیں، ان کا مقام بہت ہی اونچا ہے:

﴿ وَفَضَلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا ﴾

(النساء: ۹۵)

لیکن یاد رکھیے کہ جنگ محض بدنی جہاد سے جاری نہیں رہ سکتی ہے۔ ذرا ایک لمحے کے لیے سوچئے کہ اگر ہم ان سرفروش مجاہدوں کے لیے ضروریات زندگی فراہم نہ کر سکیں تو ہم جنگ کیسے جاری رکھ سکتے ہیں۔ یہ آلات جنگ، یہ جنگی ساز و سامان، یہ پچاس میل لمبے محاذ پر ہزاروں مجاہدوں کے مصارف، کروڑوں کی رقم ہر روز صرف ہوتی ہے۔ پس آج ﴿ وَاعِدُوا لَهُمْ مَا اسْتَطَعْتُمْ ﴾ (الأنفال: ۶۰) ”تم ان کے مقابلے کے لیے جتنی تم میں طاقت ہے قوت تیار کرو“ پر عمل کرنے کے لیے ارب ہا، کھرب ہا روپوں کی ضرورت ہے۔ ایک وہ لوگ ہیں جو آج ملک و ملت کی خاطر میدان جنگ میں سختیاں اور مشقتیں جھیل رہے ہیں اور وہ جن کے لاشے خاک و خون میں تڑپ رہے ہیں۔ ایک ہم ہیں کہ گھروں کی چھتوں کے نیچے آرام و راحت سے بیٹھے ہیں۔ حیف ہے ہم پر اگر ہم ان مجاہدوں کے لیے ضروریات زندگی فراہم نہ کر سکیں۔ حیف ہے ہم پر اگر اس وقت بھی جب کہ قوم موت و حیات کی کش مکش میں مبتلا ہے، ہماری تجوریوں کے قفل نہ ٹوٹیں۔ حیف ہے ہم پر کہ عین اس وقت جب کہ ہماری مقدس سرزمین پر دشمن یلغار کر رہا ہے، ہم بے چارہ و ناتواں لوگ جن سے اور تو کچھ بن نہیں پڑتا ہے، چند سکوں کی قربانی سے بھی دریغ کریں۔

بالخصوص ہمارے تاجروں، صنعت کاروں اور سرمایہ داروں کو نہایت فیاضی کے ساتھ اپنا مال قربان کرنا چاہیے۔

یاد رکھیے اگر اس فریضہ میں کوتاہی کی گئی، تو قیامت کے دن اللہ یہ پوچھے گا کہ تمہارے پاس مال و دولت کے انبار لگے ہوئے تھے، تمہاری تجوریاں بھری ہوئی تھیں، اسلام کی عزت و ناموس پر خطرہ منڈلا رہا تھا، مسلمان قوم موت و حیات کی کش مکش میں مبتلا تھی، مگر تم پر ایسی بے حسی چھا گئی تھی، تمہاری غیرت اسلامی پر ایسی مردنی طاری ہو گئی تھی کہ تمہاری تجوریوں سے بچل کے تالے نہ ٹوٹے۔ اللہ تم سے کہے گا کہ تم نے ساحل پر کھڑے ہو کر ملت کی تباہی کا تماشا دیکھا۔ اگر بد قسمتی سے یہ بات سمجھ میں نہیں آتی، تو تم یوں سمجھو کہ اس موت و حیات کی کش مکش میں اگر تم نے مال بے دریغ صرف نہ کیا تو نہ تم رہو گے، نہ تمہاری یہ تجوریاں رہیں گی اور نہ مال و دولت کے یہ انبار رہیں گے۔ اگر قلب پر ایسا دبیز حجاب ہے کہ اللہ کی بات سمجھ میں نہیں آتی، تو خود اپنے وجود کی خاطر، اپنے اس مال و دولت کی حفاظت کے لیے..... جو تمہیں ملک و ملت سے عزیز تر ہے، اپنا مال قربان کر دو۔

یہ بات تو میں نے سرمایہ داروں اور صنعت کاروں سے کہی، ایک بات غریب اور متوسط طبقے کے ساتھیوں سے بھی کہتا ہوں۔

### یہ شیطانی وسوسہ ہے:

جی میں یہ وسوسہ پیدا ہوتا ہے کہ ہر روز لاکھوں کی رقم قومی دفاعی فنڈ میں دی



جارہی ہے۔ اخبارات میں ہر روز ان رقوم کا اعلان ہوتا ہے، میرے چند ٹکوں سے کیا ہوتا ہے؟ جیسا کہ میں نے ابتدا میں کہا کہ جہاد فرض عین ہو چکا ہے، اپنے جی کو اس وقت سمجھاؤ کہ اگر اوروں نے لاکھوں کی رقم دی ہے، تو اس سے وہ فریضہ جو مجھ پر عائد ہوتا ہے، ساقط تو نہیں ہو جاتا ہے۔ یہ تو ایسا ہی ہے کہ تم کہنے لگو، لاکھوں مسلمان نمازیں پڑھ رہے ہیں، ایک نے اگر نماز نہ پڑھی تو اس سے کیا فرق پڑتا ہے۔

یاد رکھیے کہ حق اپنی نصرت و حمایت کے لیے تمہارا محتاج نہیں ہے۔ تم اپنی بقا کے لیے حق کے محتاج ہو، حق کی نصرت و حمایت کا سامان تو بہر کیف اور بہر حال ہوگا۔ اگر اللہ کو وابستگان محمدؐ کی عزت و ناموس کی حفاظت منظور ہوئی تو تمہاری روگردانی سے کیا ہوتا ہے:

﴿وَإِنْ تَنَوَّلُوا يَسْتَبْدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ﴾

(محمد: ۳۸)

”اگر تم نے روگردانی کی تو وہ حق کی نصرت و حمایت کے لیے تمہاری جگہ کسی دوسری قوم کو لاکھڑا کرے گا، پھر وہ تم جیسے نہ ہوں گے۔“

پس یہ مت کہو کہ میرے چند ٹکوں سے کیا ہوتا ہے۔ اللہ کی نظر میں حلال کی کمائی کے چند ٹکے ان لاکھوں سے افضل ہیں جن سے اہل اللہ کو سود کی بدبو آتی ہے۔ ہم میں سے ہر شخص کو چاہیے کہ وہ اپنا محاسبہ کرے کہ کیا وہ اپنا فریضہ ادا کر رہا ہے؟ کیا وہ اپنا مال، اپنی جان، اپنی توانائی ملک و ملت کی خاطر صرف کر رہا ہے؟

## لسانی جہاد:

رسول اللہ ﷺ نے فرمایا کہ اپنی زبانوں سے بھی جہاد کرو۔ علماء کا فرض ہے کہ وہ لوگوں پر واضح کریں کہ اس وقت کتاب و سنت کی روشنی میں ان پر کیا فریضہ عائد ہوتے ہیں۔ علماء کا فرض ہے کہ وہ تمام قوم کو سمجھائیں کہ جہاد کی حقیقت کیا ہے؟ رسول اللہ ﷺ اور صحابہ رضی اللہ عنہم کا طرز عمل جنگ میں کیا ہوتا تھا۔ ہر وہ عالم جو اخلاص نیت کے ساتھ یہ کام سرانجام دے رہا ہے مجاہد ہے اور لسانی جہاد میں مصروف ہے۔ میں نے اخلاص کی قید اس لیے لگائی کہ بعض مردہ سیاسی جماعتیں ہنگامی حالات میں اپنی کھوئی ہوئی وجاہت کی تلاش میں نکلتی ہیں۔ ان کی نیت کے فساد نے انہیں اجر و ثواب سے محروم کیا۔

## خون کا عطیہ دینا بھی جہاد ہے:

میں نے عرض کیا کہ جہاد کا مفہوم حق و صداقت کی راہ میں سعی و کوشش ہے۔ وہ شخص جو خون کا عطیہ دیتا ہے، وہ بھی مجاہد ہے۔ اگر ہمارے خون سے زخمی یا جاں بلب مجاہد کی جان بچ جائے تو اس سے بہتر مصرف ہمارے خون کا کیا ہو سکتا ہے؟ مجھ جیسے ہزاروں ناکارہ انسان ایک مجاہد کی جان پر قربان کیے جاسکتے ہیں۔

## کاروبار معمول پر ہے:

آخر میں یہ عرض کرنا ہے کہ ملک و ملت کی اس وقت ایک بڑی خدمت یہ ہے کہ زندگی کا کاروبار معمول پر رہے۔ دکانیں باقاعدہ کھولی جائیں۔ فیکٹریاں اور کارخانے

برابر کام کریں۔ ہر وہ شخص جو کاروبار معطل کرتا ہے، قوم کا مورال گرانے کا باعث بنتا ہے، دکان بند کرنے سے خوف و ہراس پھیلاتا ہے اور جو شخص خوف و ہراس پھیلاتا ہے، وہ دشمن کے ہاتھ مضبوط کرتا ہے اور ملک و ملت کے ساتھ دشمنی کرتا ہے۔ پھر وہ شخص جو اس آزمائش کے دور میں ذخیرہ اندوزی اور بلیک مارکیٹنگ کرتا ہے اپنے بھائی بندوں سے غداری کرتا ہے۔ پس بازار کے نرخوں کو معمول پر رکھنا بھی جہاد ہے، اس راہ میں جو بھی کوشش کی جائے، جہاد ہے۔ مگر یہ نہیں کہ کوئی کروڑ پتی ایک لاکھ دے کر اکڑتا پھرے کہ ملک و ملت پر احسان عظیم کیا ہے۔

غالب کو تم رندو ہوسناک کہو، مگر کم ظرف نہ تھا

جان دی، دی ہوئی اسی کی تھی حق تو یہ ہے کہ حق ادا نہ ہوا  
پس شرم سے آنکھیں جھکا کر رقم داخل کرو اور سمجھو کہ حق ادا نہ ہوا۔ گو مال، وقت اور  
زبان کا جہاد بھی جہاد ہے، مگر وہ جو سر پہ کفن باندھ کے نکلتے ہیں، ان کے سامنے تو  
نجات اور شرمساری ہی ہے۔

گر حفظ مراتب نہ کنی، زندیقی

مالی اعانت اس لیے کرو کہ ارشاد بانی ہے:

﴿وَجَاهِدُوا بِأَمْوَالِكُمْ وَأَنْفُسِكُمْ﴾ (التوبة: ۴۱)

”تم اپنے اموال اور اپنی جانوں کے ساتھ جہاد کرو۔“

اس لیے نہیں کہ تمہارا نام اخبارات میں چھپے اور اس چھپے ہوئے نام کو دیکھ دیکھ کر

اتراؤ کہ بڑی تشہیر ہوئی ہے۔ مجھے یہ سن کر افسوس ہوا کہ بعض لوگ ایک سو روپیہ فنڈ دیتے ہیں اور ہزار کا اعلان کرتے ہیں، اخبارات میں چھپوا دیتے ہیں۔ خاک دیتے ہیں جو یوں اہل کرم دیتے ہیں سو بتاتے ہیں اگر ایک درم دیتے ہیں دینے کا ثواب غارت ہوا۔

اللہ تعالیٰ ہمیں توفیق دے کہ ہم اپنا مال، اپنا وقت، اپنی زبان، اپنا قلم، اپنی جان اس آزمائش کی گھڑی میں دین ملت کے لیے وقف کر سکیں۔

وَ آخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



یوم تشکر

## یوم تشکر

خطبہ جمعہ حضرت مولانا پروفیسر سید ابوبکر غزنوی رحمۃ اللہ علیہ، جو انہوں نے ۲۴ ستمبر

۱۹۶۵ء کو دیا

## یوم تشکر

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ أَشْرَفِ  
الْأَنْبِيَاءِ وَالْمُرْسَلِينَ أَمَّا بَعْدُ!

جذبات کے ہنگامے میں حقیقت حال ہماری نظروں سے اوجھل نہیں ہونی چاہیے۔ ہمیں، صحت تعین سے صورت حال کا جائزہ لینا چاہیے۔ گوفارنگ بند ہو گئی ہے، مگر فارنگ بند ہو جانے سے وہ مسئلہ جو مابہ النزاع تھا، ختم نہیں ہو جاتا۔ وہ مسئلہ کشمیر کے پچاس لاکھ مسلمانوں کو بھارت کے سامراجی چنگل سے نجات دلانے کا مسئلہ ہے۔ وہ مسئلہ کشمیریوں کے حق خود ارادیت کا مسئلہ ہے۔ وہ مسئلہ خود پاکستان کے استحکام کا مسئلہ ہے۔ اس میں کوئی شک نہیں وہ جمود جو پچھلے اٹھارہ برس سے اس مسئلہ پر طاری تھا، اس جمود کی برف ٹوٹ چکی ہے۔ کشمیر کے انقلابیوں نے ڈوگرہ راج کو ایسے سخت جھٹکے دیے اور پاکستانی لشکر نے ہندوستانی فوج کو اس شدت سے جھنجوڑا ہے کہ مسئلے کا جمود ٹوٹ گیا ہے۔ یہ بات ڈوگرہ راج، بھارتی سامراج اور سلامتی کونسل سب پر واضح ہو گئی ہے کہ اٹھارہ برس اس مسئلہ پر خاک ڈالنے کے باوجود اس مسئلہ کی چنگاریاں برابر سلکتی رہیں حتیٰ کہ وہ چنگاریاں بھڑکتے ہوئے شعلوں میں بدل گئیں اور

پورا ملک ان کی لپیٹ میں آ گیا۔ یہ بات ابھر کر دنیا کے سامنے آ گئی ہے کہ یہ مسئلہ ایک بھڑکتا ہوا شعلہ ہے۔ یہ مسئلہ ایک دکھتا ہوا انگارہ ہے جو پورے عالم کے امن اور سلامتی کو جلا کر رکھ کر سکتا ہے۔

### چاق چو بندر ہے:

فائرنگ بند ہونے سے ہم پر غفلت طاری نہیں ہونی چاہیے۔ یہ خیال مت کیجیے کہ خطرہ ٹل گیا ہے اور بات ختم ہو گئی ہے۔ ہمارا دشمن عیار ہے۔ اس کی شاطرانہ چالوں کی گھات میں رہو، چاق چو بندر ہو، متحد رہو۔ ہمیں یہ عزم کرنا چاہیے، ایک آہنی عزم کہ جب تک کشمیر کے پچاس لاکھ مسلمانوں کو ہم بھارتی سامراج کے چنگل سے نجات نہیں دلاتے ہم آرام سے نہیں بیٹھیں گے۔ راحت اور آسائش کی زندگی ہم پر حرام ہے۔ پاکستان کے اپنے استحکام کے لیے بھی کشمیر کا مسئلہ نہایت اہم ہے۔

### اللہ کا فضل و کرم:

بھارت نے پاکستان پر اچانک حملہ کیا۔ ان کے ارادے ناپاک تھے۔ بھارتی سامراج نے ایک بہت بڑی فوج مہیب آلات جنگ کے ساتھ لاہور اور سیالکوٹ کے محاذ پر جھونک دی تھی۔ لشکر کا وہ جم غفیر اور جنگی ساز و سامان کی وہ فراوانی..... ہمیں اپنی روح کی گہرائیوں میں یہ محسوس کرنا چاہیے کہ یہ محض اللہ کا فضل و کرم تھا کہ ہم نے انہیں پسپا کیا۔ یہ محض توفیق الہی تھی کہ ان کی طاقت کا نشہ ہرن ہو گیا۔ ان کی قوت کا گھمنڈ ٹوٹ گیا۔ یہ حقیقت ایک بار پھر ابھر کر دنیا کے سامنے آ گئی کہ محض افواج کی کثرت اور

جنگی ساز و سامان کی فراوانی سے مسلمان قوم کی آزادی پامال نہیں کی جاسکتی۔ ہماری فوجوں نے جس شجاعت، بسالت، بے باکی اور جوانمردی سے دشمن کا مقابلہ کیا اور اسلام کی عزت و ناموس کے لیے جس بے دریغی سے اپنی جانوں کو حقیر ترین متاع سمجھ کر نچھاور کیا اس کے نقش لافانی اور انٹ ہو گئے ہیں۔ انہوں نے اپنے اسلاف کی جوانمردی اور بہادری کی تمام روایات کو زندہ اور درخشاں کر دیا۔ اپنی فوجوں کے کارنامے دیکھ کر اپنے اسلاف کی روایات کا ایک ایک نقش ذہن میں ابھر آیا ہے۔

وَ جَلَّ السُّيُورُ عَنِ الطُّلُوبِ كَأَنَّهَا

زُبُرٌ تَجَدُّ مَتُونَهَا أَقْلَامُهَا

”اور سیلابوں نے ٹیلوں سے نقوش کو واضح کر دیا ہے گویا کہ ٹیلے تختیاں ہیں ان کے نقوش کو قلموں نے تازہ کر دیا۔“

### ہم سراپا سپاس ہیں:

ہم اللہ کے حضور سراپا سپاس ہیں۔ زبان قاصر ہے کہ اس کا شکر ادا کر سکے۔ اللہ کے احسانات اور اس کی نوازشوں کا احساس ہونا بھی توفیق الہی کے بغیر ممکن نہیں۔ ہر نعمت میں منعم حقیق کو دیکھنا اور اس منعم حقیق کا نظر سے اوجھل نہ ہونا خود ایک بہت بڑی نعمت ہے:

﴿وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ وَمَنْ يَشْكُرْ فَإِنَّمَا

يَشْكُرُ لِنَفْسِهِ وَمَنْ كَفَرَ فَإِنَّ اللَّهَ غَنِيٌّ حَمِيدٌ﴾ (لقمان: ۱۲)



”ہم نے لقمان کو یہ حکمت عطا کی کہ اللہ کا شکر ادا کرو اور جو شکر ادا کرتا ہے، وہ اپنا ہی بھلا کرتا ہے اور جو کفرانِ نعمت کرتا ہے (اور کہتا ہے کہ ہم نے اپنی قوت اور طاقت کے سہارے دشمن کو پسپا کیا، تو اس سے اللہ کا کیا بگڑتا ہے)۔ وہ تو بے نیاز ہے اور حمد کا سزاوار تو حقیقت میں وہی ہے۔“

﴿لَعْنُ شَكَرْتُمْ لَأَزِيدَنَّكُمْ وَ لَعْنُ كَفَرْتُمْ إِنَّ عَذَابِي لَشَدِيدٌ﴾

(ابراہیم: ۷)

”اگر تم شکر ادا کرو گے تو میں یقیناً تم پر اور نوازشیں کروں گا اور اگر تم کفرانِ نعمت کرو گے تو میرا عذاب بڑا ہی سخت ہے۔“

ہماری منزل بہت دور تھی۔ ہم نے پچھلے چند دنوں میں برسوں کی مسافت طے کی ہے۔ ہماری منزل قریب آگئی ہے۔ اس کے فضل و کرم پر شکر بجالاًؤ، تو تمہارا منزل پر پہنچنا ناممکن نہیں ہے۔

### تقویٰ اختیار کرنا حقیقی شکرگزاری ہے:

یوم تشکر منانے کا ڈھنگ قرآن سے سیکھو۔ فرمایا:

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ

تَشْكُرُونَ﴾ (آل عمران: ۱۶۳)

”یقیناً اللہ نے جنگ بدر میں تمہاری مدد کی حالانکہ تم ناتواں تھے۔ (تمہاری فوج بھی کم تھی اور تمہارے پاس جنگی سامان بھی کم تھا) پس تقویٰ اختیار کرو،

تاکہ تم شکر گزار بن جاؤ۔“

پس اگر تم اپنی عزت و ناموس کی سلامتی پر یوم شکر مناتے ہو تو اللہ نے اس کا طریق یہ بتلایا ہے کہ پرہیزگاری اختیار کرو۔ گناہوں اور معصیتوں سے توبہ کرو۔ اگر ہم اللہ کی برابر نافرمانیاں کرتے رہیں، اس کے احکام ٹھکراتے رہیں اور زبان سے کہیں کہ ہم تیرے شکر گزار ہیں تو اللہ تعالیٰ کو دھوکا دینے کی کوشش کر رہے ہیں:

﴿يُخَدِعُونَ اللَّهَ وَ الَّذِينَ آمَنُوا وَ مَا يَخْدَعُونَ إِلَّا أَنفُسَهُمْ وَ مَا يَشْعُرُونَ﴾ (البقرہ: ۹)

”وہ اللہ تعالیٰ کو اور ایمان والوں کو دھوکا دیتے ہیں حالانکہ وہ خود اپنے آپ کو دھوکا دے رہے ہیں مگر سمجھتے نہیں۔“

پس یوم شکر یوں مناؤ کہ..... اپنی زندگیوں کو قرآن و سنت کے سانچے میں ڈھالو۔  
﴿الَّذِينَ إِن مَّكَّنَّاهُمْ فِي الْأَرْضِ أَقَامُوا الصَّلَاةَ وَ آتَوُا الزَّكَاةَ وَ أَمَرُوا بِالْمَعْرُوفِ وَ نَهَوْا عَنِ الْمُنْكَرِ وَ لِلَّهِ عَاقِبَةُ الْأُمُورِ﴾  
(الحج: ۴۱)

”اللہ والوں کو اگر روئے زمین پر قبضہ و تصرف حاصل ہو تو وہ نماز قائم کرتے ہیں، زکوٰۃ ادا کرتے ہیں، نیکی کا حکم دیتے ہیں، منکرات و فواحش سے روکتے ہیں۔“

پس یوم شکر یوں مناؤ کہ..... اللہ سے عہد کرو کہ ہم آج سے نماز باقاعدہ پڑھیں گے، زکوٰۃ باضابطہ ادا کریں گے۔ منکرات و فواحش سے ملک کو پاک کریں گے۔

## قوم جاگ اٹھی ہے:

فائرنگ بند ہونے پر یہ سوال بدیہی طور پر ہر شخص کے ذہن میں ابھرا کہ..... ہم نے کیا کھویا ہے؟ ہم نے کیا پایا ہے؟

① بھارت کے اس حملے سے قوم جاگ اٹھی ہے، قوم کی رگوں میں زندگی اور حرارت ایمانی کی لہر دوڑ گئی ہے۔ وہ سیاسی دھڑے جو ایک دوسرے پر کچھڑا چھالتے تھے اور ایک دوسرے کے گریبان پر ہاتھ ڈالتے تھے، اللہ نے انہیں توفیق دی کہ وہ متحد اور یک جان ہو جائیں۔ علماء ایک دوسرے پر کفر کے فتوے لگاتے تھے اور قوم کو فروعی اور اختلافی مسائل میں الجھا کر ملت کی وحدت پارہ پارہ کر رہے تھے۔ ہم نے کیا کیا جتن نہ کیے کہ وہ ایک پلیٹ فارم پر اکٹھے ہو سکیں مگر کوئی تدبیر کارگر نہ ہوئی۔ ہم بھارت کے شکر گزار ہیں کہ اس کے حملے سے قوم ایک سبسہ پلائی ہوئی دیوار بن گئی۔ متحد اور یک جان ہو گئی۔

② قوم میں جہاد کا جذبہ زندہ ہو گیا ہے۔ اپنا مال، اپنی جان، اپنا علم، اپنی زبان، اپنا قلم، اپنی توانائی دین و ملت کے لیے وقف کرنے کا جذبہ ایک متاع بے بہا ہے۔

③ ہمارے شعر و ادب پر ایک مدت سے افسردگی اور مردنی چھائی ہوئی تھی۔ ہمارا ادب واضح اور متعین مقصد سامنے نہ ہونے کی وجہ سے ذولیدگی اور آوارگی کے مرض میں مبتلا تھا۔ ہم سمجھتے تھے کہ ہمارا ادب بانجھ ہو گیا ہے، بھارت کے حملے نے ہمارے شاعروں اور ادیبوں کے تخلیقی عمل پر مہینز لگائی ہے۔ شاعر کی نواؤں

سے خوں ٹپک رہا ہے..... ادیب کا قلم غزال رعنا کی طرح چوڑیاں بھر رہا ہے..... مقرر کی زباں آگ برسا رہی ہے..... واعظ کا بیاں تمیر کے سانچوں میں ڈھل رہا ہے۔

آپ یقین کیجیے کہ وہ ارتقائی منازل جو قو میں سا لہا سال کی مسلسل تگ و دو سے طے کرتی ہیں، ہم نے چند دنوں میں ان ارتقائی منازل کو طے کر لیا ہے۔

طے می شود ایں رہ بہ درخشیدن برتے

ما بے خبراں منتظر شمع و چراغیم

④ ہمیں اعتراف کرنا چاہیے کہ ہمارے ریڈیو سٹیشن نے بھی ملی کردار کی تشکیل میں ایک اہم پارٹ ادا کیا ہے۔ وہ قوم کو لوریاں دے دے کر سلا دینے والی عاشقانہ غزلوں اور فلمی گیتوں کی جگہ رزمیہ نظمیں اور ملی ترانے نشر کر رہا ہے۔ وہ طاؤس و رباب کی جگہ تیر و سناں کا ذکر کرتا ہے۔ ہم ریڈیو سٹیشن پاکستان کے ارباب حل و عقد کو تہنیت پیش کرتے ہیں کہ ان کے پروگراموں میں یہ صحت مندانہ تبدیلی ہوئی ہے۔ اللہ اس روش پر انہیں قائم رکھے۔

میرے بھائیو! آئیے ہم یوم تشکر یوں منائیں کہ اللہ سے عہد کریں کہ ہم اس ملی وحدت اور سالمیت کو برقرار رکھیں گے..... ہم اس جذبہ جہاد کو زندہ و قائم رکھیں گے..... ہم خیر اور بھلائی اس ملک میں پھیلائیں گے..... منکرات و فواحش کو ملیا میٹ کریں گے۔

## جنگ کی غرض و غایت:

اسلام جنگ کی ایک واضح اور متعین غرض و غایت پیش نظر رکھتا ہے:

﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ لِلَّهِ﴾

(البقرة: ۱۹۳)

”دشمنوں سے جنگ کرو حتیٰ کہ فتنہ و فساد باقی نہ رہے اور اللہ ہی کا حکم نافذ ہو۔“

پس اگر فائرنگ بند ہو گئی ہے اور فتنہ سلگ رہا ہے تو فائرنگ کا بند ہونا کچھ بھی سود مند نہیں۔ اصل بات تو فتنے کا مٹ جانا ہے اور فتنہ قتل و غارت سے شدید تر ہے۔

## مستقل امن کے لیے جنگ ناگزیر ہے:

اسلامی نقطہ نظر سے جنگ اور خونریزی بہت بڑی برائی ہے اور انسانی قتل کو اسلام اکبر الکبائر قرار دیتا ہے۔ لیکن اس جرم سے بھی زیادہ سنگین جرم یہ ہے کہ لوگ اپنی حکومت اور آبادیوں پر قانع نہ رہیں۔ اللہ کی سر زمین پر فتنہ و فساد پھیلائیں۔ دوسروں کی آزادی اور حکومت پر غاصبانہ ہاتھ ڈالیں۔ قرآن نے چند لفظوں میں یہ بات سمیٹ دی ہے:

﴿وَالْفِتْنَةُ أَشَدُّ مِنَ الْقَتْلِ﴾ (البقرة: ۱۹۱)

”فتنہ و فساد قتل سے بھی بڑا جرم ہے۔“

وہ قومیں جو طاقت کے نشہ اور گھمنڈ میں اللہ کی سر زمین پر بغاوت اور سرکشی کرتی ہیں اور دوسری قوموں کا حق خود ارادیت پامال کرتی ہیں، جب تک ان قوموں کا سرکچل

نہ دیا جائے فتنہ و فساد رک نہیں سکتا ہے اور دنیا میں عالمگیر صلح و امن قائم نہیں ہو سکتا ہے۔ پس فتنہ و فساد کے عظیم شر کو ختم کرنے کے لیے اور صلح و آشتی کی فضا پیدا کرنے کے لیے اسلام ناگزیر سمجھتا ہے کہ مفسد اور جاہر قوتوں کو فنا کر دیا جائے۔ سورہ محمد میں قرآن نے جواز جنگ کی علت بتلا دی:

﴿ حَتَّى تَضَعَ الْحَرْبُ أَوْزَارَهَا ﴾ (محمد: ۴)

”لڑتے رہو، یہاں تک کہ جنگ اپنے ہتھیار ڈال دے (یعنی جنگ بالکل موقوف ہو جائے)۔“

مستقل امن اسی صورت میں قائم ہو سکتا ہے کہ ظالم اور مفسد حکومت کو یوں مسل دیا جائے اور اس قوت کا زور یوں توڑا جائے کہ اس میں فساد پھیلانے کی سکت باقی نہ رہے۔ اسی حقیقت کو قرآن نے یوں بیان کیا:

﴿ حَتَّى إِذَا أَتَّخِذْتُمُوهُمْ ﴾ (محمد: ۴)

”یہاں تک لڑو کہ دشمن چور چور ہو جائیں۔“

تمہارا دشمن عیار ہے۔ اس کی شاطرانہ چالوں کی گھات میں رہو۔ پل بھر کی غفلت سے بھی پانسہ پلٹ سکتا ہے اور یہ مت سمجھو کہ جنگ ختم ہو گئی ہے۔

وَ آخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



شہدائے پاکستان کو خراج عقیدت

## شہدائے پاکستان کو خراج عقیدت

(قرآن و سنت کی روشنی میں)

حضرت مولانا پروفیسر سید ابوبکر غزنوی رحمۃ اللہ علیہ کی یہ تقریر ریڈیو پاکستان لاہور سے

دوران جنگ نشر کی گئی۔

## شہدائے پاکستان کو خراج عقیدت

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ أَشْرَفِ  
الْأَنْبِيَاءِ وَالْمُرْسَلِينَ أَمَّا بَعْدُ!

آئیے! چند لمحے ان عزیزانِ ملت کی یاد میں بسر کریں جنہوں نے اپنا وجود اسلام کی عزت و ناموس کی خاطر اور وابستگانِ محمدؐ کے تحفظ اور بقا کے لیے قربان کیا۔ آئیے! ان شہدائے ملت کو خراج عقیدت ادا کریں اور قرآن کریم اور حدیث کی روشنی میں علی وجہ البصیرۃ ادا کریں۔ یہ قانون قدرت ہے کہ جس چیز کا بیج ہم بوتے ہیں اسی کی فصل کاٹتے ہیں۔ ہم نے گندم بوی تو زمین نے گندم کے ڈھیر اگل دیے۔ ہم نے سیب کا بیج بویا تو ٹھنیاں سیبوں سے بھر گئیں۔ قدرت کا یہ قانون جو مادی دنیا میں نافذ ہے، اخلاقی اور روحانی دنیا میں بھی بالکل اسی طرح جاری و ساری ہے۔ جو لوگ اللہ کی راہ میں خرچ کرتے ہیں، اللہ ان کی خوشحالی کا ضامن ہے:

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ  
أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ حَبَّةٌ﴾ (البقرة: ۲۶۱)  
”جو لوگ اللہ کی راہ میں اپنا مال خرچ کرتے ہیں ان کی مثال ایسی ہے کہ ایک



ایک دانے سے سات سات بالیاں اگیں اور ہربالی میں سو سو دانے ہوں۔“  
 قدرت کا یہی قانون شہیدوں پر بھی نافذ ہوتا ہے جو لوگ اسلام کی آبرو کی خاطر  
 اپنی جان دے ڈالتے ہیں اور اللہ تعالیٰ کی خاطر مر مٹتے ہیں، سب سے پہلا انعام اللہ  
 نے ان پر یہ کیا کہ انہیں دائمی زندگی بخشی:

﴿ وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَ  
 لَكِنْ لَا تَشْعُرُونَ ﴾ (البقرة: ۱۵۴)

”جو اللہ کی راہ میں قتل ہوتے ہیں انہیں مردہ مت کہو وہ تو زندہ ہیں مگر تمہیں  
 ان کی زندگی کا شعور نہیں ہے۔“

اس آیت میں صرف یہی نہیں کہ شہداء زندہ ہیں، بلکہ یہ کہا کہ جب تم کسی شہید  
 کے بارے میں یہ کہتے ہو کہ وہ مر گیا ہے، تو تمہارا یہ کہنا مجھے ناگوار لگتا ہے۔ پھر سورہ  
 آل عمران میں کہا:

﴿ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ  
 عِنْدَ رَبِّهِمْ يُرْزَقُونَ ﴾ (آل عمران: ۱۶۹)

”جو لوگ اللہ تعالیٰ کی راہ میں شہید کیے گئے ہیں ان کو ہرگز مردہ نہ سمجھیں  
 بلکہ وہ اپنے رب کے پاس روزیاں دیے جاتے ہیں۔“  
 یعنی صرف یہی نہیں کہ تم زبانوں سے انہیں مردہ نہ کہو، بلکہ یہ خیال بھی تمہارے  
 ذہن سے نہ گزرے کہ وہ مر گئے ہیں، انہیں تو دائمی اور ابدی زندگی حاصل ہوئی۔

ایک عارف نے اسی آیت کی روشنی میں کہا تھا۔  
 مردہ ہر گز نشود آنکہ بمیرد در عشق  
 کشتہ ناز ترا زندہ دائم شمیرم  
 دوسری نوازش ان پر یہ ہوئی کہ ﴿عِنْدَ رَبِّهِمْ﴾ انہیں اللہ کا قرب حاصل ہوا اور وہ جو قرب الہی کے لذت شناس ہیں، سمجھتے ہیں کہ اس نوازش کے سامنے سب نوازشیں بیچ ہیں۔ تیسری نوازش ان پر یہ ہوئی کہ انوار الہی کا انہیں رزق دیا جاتا ہے اور اللہ کی رحمتیں ان پر پیہم برستی ہیں۔ چوتھی نوازش ان پر یہ کی گئی کہ ان کے درجات مسلسل بلند ہوتے رہتے ہیں۔

حضور ﷺ کا ارشاد ہے:

« مَا مِنْ مَيِّتٍ يَمُوتُ إِلَّا خُتِمَ عَمَلُهُ إِلَّا مِنْ مَاتَ مُرَابِطًا فِي سَبِيلِ اللَّهِ فَإِنَّهُ يُنْمُو لَهُ عَمَلُهُ إِلَى يَوْمِ الْقِيَامَةِ »<sup>①</sup>

”ہر مرنے والے کا عمل اس کی موت کے ساتھ ختم ہو جاتا ہے۔ ہاں مگر جو شخص اللہ کی خاطر دشمن کی گھات میں بیٹھے ہوئے دنیا سے گیا تو اس کا عمل قیامت تک برابر نشوونما پاتا رہتا ہے۔“

اس حدیث سے ثابت ہوا کہ عمل جہاد بھی حسنت جاریہ میں سے ہے اور اس کی علت بالکل واضح ہے۔ عمل جہاد کی بنیاد ہی یہ ہے کہ بعد زمانے اور آنے والی نسلوں کی حفاظت و سعادت کے لیے اپنا سب کچھ لٹا دیا جائے حتیٰ کہ اپنا وجود بھی قربان کیا

① المعجم الكبير للطبرانی: ۳۱۱/۱۸۔

جائے، کوئی عمل نہیں جو اس سے زیادہ سچی اور بے لوث انسانی خدمت کے جذبات رکھتا ہو۔ عمل شہادت کے نتائج چونکہ بعد میں مسلسل اور پیہم مرتب ہوتے رہتے ہیں، ناگزیر ہوا کہ اس کا اجر بھی مسلسل اور پیہم ہو۔

شہید کی شان سب سے نرالی ہے۔ بڑے سے بڑے ولی کے بارے میں حکم ہوا:

«اغْسِلُوهُ بِمَاءٍ وَسِدْرٍ وَ كَفَّنُوهُ فِي ثَوْبَيْنِ»<sup>①</sup>

”اسے پانی اور بیری کے پتوں سے نہلاؤ اور دو چادروں کا کفن اس پر ڈالو۔“

مگر شہیدانِ حق کے لاشے غسل سے بے نیاز ہوئے، پانی اس قابل نہ رہا کہ ان مقدس زخموں کو دھو سکے۔ وہ اس کی راہ میں کھائے ہوئے زخم..... وہ ان زخموں سے بہتا ہوا خون..... وہ خاک و خون میں لتھڑا ہوا لباس اللہ کو اتنا محبوب ہوا کہ حکم ہوا شہید کو اسی ہیئت میں دفن کرو۔ وہ آبِ غسل سے بے نیاز، وہ کفن کی چادروں سے بے نیاز، وہ میری اور تمہاری نمازِ جنازہ سے بے نیاز۔ وہ خونِ شہادت کے سرخ دھبے اللہ کے ہاں اتنے مقبول ہوئے کہ اسی ہیئت میں دفن ہوا اور روزِ محشر اسی عاشقانہ ہیئت میں اٹھے گا: ((كَهَيْئَتِهِ يَوْمَ كَلِمٍ)) (مسند امام احمد: ۳۸۴/۲)۔ وہی ہیئت کہ زخموں سے خون بہ رہا ہوگا۔

چو میرد بتلا میرد چو خیزد بتلا خیزد

مقام شہادت کی دلربائیوں کا اندازہ اس سے کیجئے کہ خود سرورِ دو عالم ﷺ فرمائیں:

«وَالَّذِي نَفْسِي بِيَدِهِ لَوَدِدْتُ أَنِّي أُقْتَلُ فِي سَبِيلِ اللَّهِ ثُمَّ أُحْيَا

① صحیح بخاری، کتاب جزاء الصيد، باب المحرم يموت ..... الخ: ۱۸۴۹۔

ثُمَّ أَقْتُلُ ثُمَّ أَحْيَا ثُمَّ أَقْتُلُ ثُمَّ أَحْيَا ثُمَّ أَقْتُلُ ❶

”میں اس ذات کی قسم کھاتا ہوں جس کے ہاتھ میں میری جان ہے میں یہ چاہتا ہوں کہ اللہ کی راہ میں قتل کیا جاؤں۔ پھر زندہ کیا جاؤں پھر قتل کیا جاؤں پھر زندہ کیا جاؤں، پھر قتل کیا جاؤں۔ (یعنی اس کی راہ میں جان دینے میں ایسی لذت ہے اور یہ اتنی بڑی سعادت ہے کہ اس سے بار بار بہرہ یاب ہونے کو جی چاہتا ہے)۔“

مقام شہادت کی جاذبیت کا یہ عالم کہ وہ صلحاء جو اس جہانِ آب و گل میں ہیں، وہ حضرت عمر رضی اللہ عنہ کی طرح اس کے حصول کی دعائیں مانگتے ہیں:

(اللَّهُمَّ إِنِّي أَسْأَلُكَ شَهَادَةً فِي سَبِيلِكَ)

اور جو شہادت کا رتبہ پانچکے، وہ سب سے بڑی مراد جو اللہ سے مانگتے ہیں یہی ہے کہ ہمیں ایک بار پھر دنیا میں بھیج کہ تیری راہ میں فنا ہونے کی لذت ایک بار پھر حاصل کریں۔

پس وہ قوم جس کا ہر فرد ملت کی آبرو کے لیے اپنی جان دینے کو سب سے بڑی سعادت سمجھے، وہ کبھی پسپا نہیں ہو سکتی ہے اور اس دشمن سے کبھی ہزیمت نہیں کھا سکتی جو شہادت کی جاوداں زندگی کے تصور ہی سے یکسر عاری ہے۔ اللہ کی ان گنت رحمتیں ہوں ان شہیدانِ ملت پر جنہوں نے پاکستان کی سرحدوں کو اپنے خون سے سینچا اور مقدس وطن کی سرزمین میں اپنی ہڈیوں اور اپنے لہو کی کھاد ڈالی اور اس سرزمین کو استیکام بخشا۔

❷ صحیح بخاری، کتاب التمنی، باب ماجاء فی التمنی ..... الخ: ۷۲۲۶۔

## رسول اللہ ﷺ

### تلوار کے ساتھ مبعوث کیے گئے

حضرت عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا: اللہ تعالیٰ نے قیامت تک مجھے تلوار دے کر بھیجا ہے حتیٰ کہ ”اللہ وحدہ لا شریک لہ“ کی عبادت ہونے لگے اور میرا رزق تلوار کے سائے میں رکھا گیا ہے اور ذلت و رسوائی اس کا مقدر بنائی گئی ہے جو میرے



طریقہ کی مخالفت کرے اور جو کسی قوم کی مشابہت کرے گا وہ انہیں میں سے ہو جائے گا۔

(مسند احمد ۲/۵۰)